

## و سُورَةُ الْفَاتِحَةُ

قرآن حکیم کے فلسفہ و حکمت کی اساس کامل

نحمدہ و نصلی علی رسولہ الکریم  
اما بعْد فَاعُوذُ بِاللّٰهِ مِنَ الشَّيْطَنِ الرَّجِيمِ

بِسْمِ اللّٰهِ الرَّحْمٰنِ الرَّحِيمِ

الْحَمْدُ لِلّٰهِ رَبِّ الْعَالَمِينَ ۝ الرَّحْمٰنُ الرَّحِيمُ ۝ مَلِكُ يَوْمٍ  
الَّذِينَ ۝ إِيَّاكَ نَعْبُدُ وَإِيَّاكَ نَسْتَعِينُ ۝ اهْدِنَا الصِّرَاطَ الْمُسْتَقِيمَ ۝  
صِرَاطَ الَّذِينَ أَنْعَمْتَ عَلَيْهِمْ ۝ غَيْرِ الْمُعْضُوبِ عَلَيْهِمْ وَلَا  
الضَّالِّينَ ۝ (آمِين) ﴿١﴾ (آمین) ﴿١﴾

اللہ تعالیٰ کے نام سے ہم آج کی نشست میں اس سورہ مبارکہ کے مطالب و مفہوم سمجھنے کی کوشش کریں گے، جو ہماری نمازوں کا جزو لازم ہے اور جس کو خود اللہ تعالیٰ نے ”القرآن العظیم“ سے موسوم فرمایا ہے۔ دین سے ادنیٰ شغف رکھنے والے شخص کو بھی یہ سورہ مبارکہ لازماً یاد ہوتی ہے۔ تاہم مناسب ہو گا کہ ہم اس سورہ مبارکہ کے مطالب پر غور کرنے سے قبل اس کا سلیمانی اردو ترجمہ ذہن نشین کر لیں:

”گل شکر اور گل ثناۓ اللہ کے لیے ہے جو تمام جہانوں کا مالک اور پروردگار ہے۔ بہت رحم کرنے والا، نہیت مہربان ہے۔ جزا و سزا کے دن کا مالک و مختار ہے۔ (اے رب!) ہم تیری ہی بندگی کرتے ہیں اور کریں گے، اور تجھی سے مدد چاہتے ہیں اور چاہیں گے۔ ہمیں سیدھی راہ کی ہدایت بخش، اُن لوگوں کی راہ کی جن پر تیر انعام ہوا، جن پر نہ تیر اغصب نازل ہوا اور نہ ہی وہ گمراہ ہوئے۔“ (آمین!)

## و سُورَةُ الْفَاتِحَةُ

قرآن حکیم کے فلسفہ و حکمت کی اساس کامل

ڈاکٹر سارا حمد

تابع کرو

مکتبہ حُدَامَ الْقُرْآنِ لِلْاَهْوَرِ

K-36 ماڈل ٹاؤن لاہور، فون: 35869501-03

[www.tanzeem.org](http://www.tanzeem.org)

## چند تمہیدی اور بنیادی باتیں

سب سے پہلے مجھے اس سورہ مبارکہ کے بارے میں چند تمہیدی اور بنیادی باتیں عرض کرنی ہیں اور اس کے مضامین کا اجمالی تجزیہ پیش کرنا ہے۔ اللہ سے دعا ہے کہ قارئین کرام ان کو گن کراچی طرح ذہن نشین فرمالیں اور انہیں ہمیشہ متحضر رکھیں۔

### سب سے پہلے نازل ہونے والی مکمل سورت

پہلی بات یہ ہے کہ یہ سب سے پہلی مکمل سورت ہے جو نبی اکرم ﷺ پر نازل ہوئی۔ اس سے قبل متفرق آیات نازل ہوئیں۔ مثلاً وہ پانچ آیات جو سورۃ العلق کے ابتداء میں شامل ہیں۔ اور اس پر تقریباً اجماع ہے کہ وہ سب سے پہلی وحی ہے۔ اکثر محققین کے نزد یہکہ دوسری وحی وہ سات آیات ہیں جو سورۃ ”ن“، (جس کا دوسرا نام سورۃ القلم بھی ہے) کے آغاز میں شامل ہیں۔ تیسرا وحی سورۃ المزمل کی ابتدائی سات آیات ہیں اور چوتھی وحی سورۃ المدڑ کی ابتدائی سات ہی آیات ہیں، جبکہ پانچویں وحی جو محمد رسول اللہ ﷺ پر نازل ہوئی وہ یہ سورۃ الفاتحہ ہے جو پہلی مکمل سورت ہے۔ پھر حسن الاقاق دیکھئے کہ یہ سورۃ مبارکہ بھی سات ہی آیات پر مشتمل ہے۔

### سورۃ الفاتحہ کی عظمت

دوسری بات اس سورہ مبارکہ کی عظمت کے بارے میں ہے۔ اس ضمن میں ایک تو خود اللہ تعالیٰ کا اپنا فرمان ہے۔ چنانچہ چودھویں پارے میں سورۃ الحجر میں یہ آیت وارد ہوئی ہے:

﴿وَلَقَدْ أَتَيْنَاكَ سَبْعًا مِّنَ الْمُثَانِي وَالْقُرْآنَ الْعَظِيمَ﴾

”اور (اے نبی!) بے شک ہم نے آپؐ کو عطا فرمائی ہیں سات دھرائی جانے والیاں (یعنی وہ سات آیات جو بار بار پڑھی جاتی ہیں، نماز کی ہر رکعت میں ان کا اعادہ ہوتا ہے) اور قرآن عظیم (عطافرمایا)۔“

اس آیت کے بارے میں مفسرین کا تقریباً اجماع ہے کہ ”سَبْعًا مِّنَ الْمُثَانِي“ سے مراد بھی سورۃ الفاتحہ کی سات آیات ہیں اور ”الْقُرْآنَ الْعَظِيمَ“ بھی اسی سورہ مبارکہ کو قرار دیا گیا ہے۔ گویا اس سورہ مبارکہ کی عظمت یہ ہے کہ یہ بجائے خود ایک مکمل قرآن ہے، اور نہ صرف قرآن بلکہ ”قرآن عظیم“ ہے۔ سورۃ الحجر کا وہ مقام جس میں یہ آیہ مبارکہ وارد ہوئی ہے وہ ہے جہاں اللہ تعالیٰ نبی اکرم ﷺ کو صبر کی تلقین فرمائے ہے ہیں اور ساتھ ہی اپنا یا احسان اور فضل بھی بیان فرمائے ہے ہیں کہاے نبی! ہم نے آپؐ کو اتنی بڑی نعمت عطا فرمائی ہے جتنی بڑی نعمت کسی اور کو نہیں دی، اور وہ ہے سورۃ الفاتحہ۔

اس سورہ مبارکہ کی عظمت ایک حدیث رسولؐ سے مزید نکھر کر ہمارے سامنے آتی ہے۔ صحابہ کرام رضوان اللہ علیہم اجمعین میں سے حضرت ابی بن کعب ﷺ کے بارے میں نبی اکرم ﷺ نے فرمایا: ((أَفْرُّ هُمْ أُبْرِيْ بْنُ كَعْبٍ)) ”صحابہ ﷺ میں قرآن کے سب سے بڑے قاری (عالم) ابی بن کعب ہیں“، ان سے ایک بار خود نبی اکرم ﷺ نے سوال کیا کہ ”اے ابی! کیا میں تمہیں وہ سورۃ تلقین کروں جس کی مثل نہ تورات میں نازل ہوئی، نہ انجیل میں اور نہ ہی قرآن مجید میں؟“، جواب میں حضرت ابی بن کعبؓ نے سراپا اشتیاق بن کر عرض کیا: ””خضور ﷺ ضرور تلقین فرمائیے“، اس پر نبی اکرم ﷺ نے دوسرا سوال کیا: ””تم نماز میں کیا پڑھتے ہو؟“، حضرت ابیؓ نے جواب میں سورۃ الفاتحہ کی تلاوت شروع کر دی تو نبی اکرم ﷺ نے فرمایا: ””اُس ذات کی قسم جس کے دست قدرت میں میری جان ہے یہی ہے وہ سورۃ جس کی مثل نہ تورات میں نازل ہوئی، نہ انجیل میں، نہ زبور میں اور نہ ہی قرآن میں اس کی مثل ونظیر موجود ہے، اور یہی سَبْعًا مِّنَ الْمُثَانِي اور قرآن عظیم ہے جو مجھے عطا کیا گیا ہے!“<sup>(۱)</sup>

(۱) سنن الترمذی، کتاب فضائل القرآن، باب ما جاء فی فضل فاتحة الكتاب۔ اس مضمون کی متعدد احادیث صحیح بخاری میں بھی موجود ہیں۔ دیکھئے: صحیح البخاری، کتاب تفسیر القرآن، باب قوله وَلَقَدْ أَتَيْنَاكَ سَبْعًا مِّنَ الْمُثَانِي وَالْقُرْآنَ الْعَظِيمُ اور دیگر ابواب۔ عن ابی سعید بن المعلی۔

## سورۃ الفاتحہ کے عظیم نام

تیری بات اس سورہ مبارکہ کے ناموں سے متعلق ہے۔ اس کا سب سے زیادہ مشہور و معروف اور زبان زد خاص و عام نام ”الفاتحہ“ ہے جو ”فتح“ مادہ سے بنتا ہے۔ ”فتح یفتتح“ کے معنی ہیں کسی چیز کو کھولنا۔ لہذا ”الفاتحہ“ کے معنی ہوئے ”قرآن مجید کی افتتاحی سورت“۔ یہ نام گویا اس اعتبار سے ہے کہ مصحف کی پہلی صورت ہے۔ سب جانتے ہیں کہ عربوں کا یہ خاص مزاج ہے کہ جس چیز سے انہیں خصوصی محبت ہوتی ہے وہ اس کے نام کثرت سے رکھتے ہیں۔ چنانچہ اس سورہ مبارکہ کے بھی بہت سے نام ملیں گے۔ اس کی عظمت کے اعتبار سے اسے ”أُمُّ القرآن“، اور ”اس اس القرآن“، بھی کہا گیا ہے۔ گویا یہ سورہ مبارکہ قرآن مجید کے لیے جڑ، بنیاد اور اساس کے مرتبے اور مقام کی حامل سورت ہے۔ سورۃ القلمان کے دوسرے رکوع کے درس میں بیان کیا گیا تھا کہ قرآن مجید کی اپنی ایک حکمت اور اس کا اپنا ایک جدا گانہ فلسفہ ہے۔ چنانچہ حکمت قرآنی کے لب بباب، اس کے جو ہر اس کے خلاصے اور قرآن حکیم کے طرز استدلال کے اعتبار سے بھی اس سورہ مبارکہ کو اساسی اہمیت حاصل ہے۔ اس سورہ مبارکہ کو ”الكافیہ“ کا نام بھی دیا گیا ہے، یعنی یہ انسان کی فکری رہنمائی کے لیے کفایت کرنے والی سورت ہے۔ اس سورہ مبارکہ کو ”الشافیہ“ کے نام سے بھی موسوم کیا گیا ہے، یعنی اس میں شفاء ہے۔

یہ بات بھی پیش نظر ہنی چاہیے کہ اللہ تعالیٰ نے پورے قرآن مجید کو بھی ”شفاء“، قرار دیا ہے۔ چنانچہ سورۃ یونس کی آیت ۷۵ میں فرمایا گیا:

﴿يَا إِيَّاهَا النَّاسُ قَدْ جَاءَكُمْ مَوْعِظَةٌ مِّنْ رَّبِّكُمْ وَشَفَاءٌ لِّمَا فِي الصُّدُورِ وَهُدًى وَرَحْمَةٌ لِّلْمُوْمِنِينَ﴾

”اے لوگو! تمہارے پاس تمہارے رب کی طرف سے نصیحت آگئی ہے، اور شفاء بھی دلوں کے امراض کے لیے، اور رہنمائی اور رحمت ان کے لیے جو اس پر ایمان لے آئیں،۔

سورۃ بنی اسرائیل کی آیت ۸۲ میں فرمایا گیا:

﴿وَنُسَرِّلُ مِنَ الْقُرْآنَ مَا هُوَ شَفَاءٌ وَرَحْمَةٌ لِلْمُوْمِنِينَ﴾

”اور ہم اتارتے ہیں قرآن میں سے جس سے روگ دفع ہوں اور رحمت ایمان والوں کے واسطے۔“

یہاں جس شفاء کا تذکرہ ہے اس کے متعلق یہ بات سمجھ میں آتی ہے کہ اس سے ذہنی و فکری شفاء اور دل کے روگ جیسے حد، کینہ، بعض، تکبر وغیرہ باطنی امراض مراد ہیں۔ گویا انسان کی سوچ کو درست کرنے والی کتاب، کتاب الہی ہے اور باطن کے امراض کا مدارا بھی قرآن حکیم ہے۔ اس موقع پر ساتھ ہی یہ بات بھی پیش نظر ہے کہ انسان کے جسم اور ذہن میں بہت گہرا بیٹھ ہے۔ ذہن و فکر مریض ہوں تو جسم پر بھی اس کے آثار ظاہر ہوں گے۔ قارئین کے علم میں ہو گا کہ آج کل کے ذرور میں امراض ذہنی و نفسیاتی کا بڑا چرچا ہے۔ یہ دراصل فساد فکری کا نتیجہ ہوتے ہیں۔ لہذا اگر فکر صحیح ہوگی، سوچ درست ہوگی تو لازماً انسان کو جسمانی تند رستی بھی حاصل ہوگی۔ ان اعتبارات سے پورا قرآن مجید بھی شفاء ہے اور یہ سورہ مبارکہ بھی، کیونکہ یہ پورے قرآن کے خلاصے کی حامل سورت ہے۔ اس میں مومنوں کے لیے ہدایت کے ساتھ ذہنی، فکری اور قلبی شفاء بھی موجود ہے۔ مزید برآں یہ کلام اللہ ہے، اس پر کامل و اکمل یقین رکھنے والوں کے لیے اس میں جسمانی طور پر شفاء ہونا بھی مستبعد نہیں۔ سورۃ الفاتحہ کے جسمانی شفاء ہونے کا احادیث صحیح میں ذکر ملتا ہے۔

### سورۃ الفاتحہ کا اسلوب اور انداز

چوچی بات اس سورہ مبارکہ کے اسلوب سے متعلق ہے۔ اگرچہ یہ کلام الہی ہے لیکن اس کا اسلوب دعا یہ ہے۔ گویا بندوں کو تلقین کی جا رہی ہے کہ اللہ تعالیٰ سے ہم کلام ہونا چاہو تو اس طور سے ہو۔ مزید گہرائی میں اتر کر غور کریں تو درحقیقت انسان کی فطرت سلیمانی کی ترجمانی ہے جو اللہ تعالیٰ نے اس سورہ کے جامع الفاظ کی شکل میں فرمائی ہے۔ گویا یہ سورہ مبارکہ تراثیہ شکر و سپاس اور حمد و ثناء بھی ہے، اس میں اللہ کی

ربوبیت کاملہ اور اس کے مالک ارض و سماء ہونے کا اقرار بھی ہے، اس کے رحمٰن اور رحیم ہونے کا یقین بھی ہے اور اس کے جزا اوسرا کے دن کام لک و مختار گل، نیز اس کے عادل و منصف اور قادر مطلق ہونے کا ایقان بھی ہے۔ پھر اس میں صرف اسی کی بندگی و پرستش اور صرف اسی سے مدد و اعانت طلب کرنے کا قول و قرار اور عهد و یثاق بھی ہے۔ مزید برآں اس میں اسی سے صراط مستقیم پر گامزن کرنے اور منزل تک پہنچانے کی توفیق طلبی بھی ہے۔ چنانچہ اس میں اللہ تعالیٰ سے ان لوگوں کی راہ پر چلانے کی دعا بھی ہے جو نہ مغضوب ہوئے اور نہ گمراہ بلکہ ان کا شمار اللہ تبارک و تعالیٰ کے محبوب اور انعام یا نعمت بندوں میں ہوا۔

گویا اس سورہ مبارکہ کو اس طرح قرآن مجید کے لیے ایک دیباچہ بنادیا گیا اور بقیہ پورے قرآن مجید سے اس کا تعلق یہ ہوا کہ یہ تو ہے انسان کی فطرت سیلمہ کی پکار، اور اس کا جواب وہ ہے جو قرآن آگے پیش کر رہا ہے۔ انسان کی فطرت میں جس ہدایت اور سیدھے راستے کی طلب ہے وہ ”إِهْدِنَا الصِّرَاطَ الْمُسْتَقِيمَ“، کی دعا کی شکل میں سامنے آتی ہے۔ اس طلب اور دعائے ہدایت کا جواب ہے یہ پورا قرآن جو محمد رسول اللہ ﷺ پر نازل ہوا۔ میہی وجہ ہے کہ سورہ البقرۃ کا آغاز ان الفاظ مبارکہ سے ہوتا ہے: **«الْمَ** ذلِكَ الْكِتَابُ لَا رَبَّ يَرِيدُ فِيهِ هُدًى لِّلْمُتَّقِينَ ﴿١﴾ ”الْمَ“ یہ کتاب الہی ہے، اس میں کوئی شک و شبہ کی بات نہیں، یہ خدا ترس لوگوں کے لیے ہدایت بن کر نازل ہوئی ہے۔ اس طرح ایک طرف یہ سورہ مبارکہ فلسفہ و حکمت کے اعتبار سے فطرت انسانی کی ترجمانی پر مشتمل ہے اور دوسری طرف قرآن مجید کے ساتھ اس کا رابط و تعلق تقریباً وہی ہے جو کسی کتاب کے مقدمے یاد بیاچے کا اصل کتاب کے ساتھ ہوتا ہے۔

### نماز کا جزو لازم

پانچویں بات بہت اہم ہے۔ یقیناً یہ بات تمام قارئین کرام کے علم میں ہوگی کہ یہ سورہ مبارکہ ہماری نماز کا جزو لا ینگک ہے۔ نماز کی ہر رکعت میں اس کی تلاوت کی جاتی ہے۔ نبی اکرم ﷺ کی مشہور حدیث ہے، جو متفق علیہ ہے، یعنی جس کو امام بخاری

اور امام مسلم رحمہما اللہ نے اپنی اپنی جامع صحیح میں روایت کیا ہے کہ ((لَا صَلَاةَ لِمَنْ لَمْ يَفْرُغْ بِفَاتِحَةِ الْكِتَابِ))<sup>(۱)</sup> ”اس شخص کی کوئی نماز نہیں جس نے سورۃ الفاتحہ نہیں پڑھی“۔ ایک اور حدیث قدسی ہے جس کے راوی حضرت ابو ہریرہ رض ہیں اور امام مسلم اسے اپنی صحیح میں لائے ہیں۔ یہ حدیث طویل ہے جس پر ان شاء اللہ آگے گفتگو ہوگی۔ اس سے یہ بات واضح ہو کہ سامنے آجائے گی کہ اصل نماز سورۃ الفاتحہ ہی ہے۔ اس معاملے میں کسی بھی فقہی مسئلک میں کوئی اختلاف نہیں ہے کہ سورۃ الفاتحہ ہماری نماز کا جزو لازم ہے۔

البته اس معاملے میں جو اختلاف ہے اسے چھٹی بات کے طور پر نوٹ کر لیجئے۔ یہ بات بھی یقیناً آپ کے علم میں ہوگی کہ ہمارے یہاں بعض بڑے جلیل القدر ائمہ دین اور فقہائے کرام رض کے مابین بعض مسائل میں کچھ اختلافات قدیم زمانے سے چلے آ رہے ہیں، ان میں سے ایک یہ بھی ہے کہ جب کوئی شخص امام کے پیچھے باجماعت نماز پڑھ رہا ہو تو اس صورت میں اسے امام کے پیچھے سورۃ الفاتحہ پڑھنی چاہیے یا نہیں! ایک رائے یہ ہے کہ یہ سورت تو ہر شکل میں پڑھنی ہے، جہری رکعات میں بھی پڑھنی ہے اور سرسری رکعات میں بھی۔ دوسری رائے اس کے بالکل برعکس ہے، اور وہ یہ کہ جب جماعت کے ساتھ نماز پڑھی جائے تو امام سورۃ الفاتحہ پڑھ لیکن مقتدى قطعاً نہ پڑھیں، نہ جہری رکعات میں نہ سرسری رکعات میں۔ امام ہی کی قراءت مقتدىوں کی طرف سے سورۃ الفاتحہ کی قراءت شمار ہو جائے گی۔ جیسے ایک وفد کسی دربار میں حاضر ہوتا ہے تو اس وفد کا قائد یا ترجمان جو بات کرتا ہے وہ سب کی طرف سے شمار ہوتی ہے۔ البته ایک بین بین رائے بھی ہے، اور وہ یہ ہے کہ اگر جہری رکعت ہے تو امام بلند آواز سے سورۃ الفاتحہ کی قراءت کرے گا اور مقتدى سینیں گے اور اگر سرسری رکعت ہے تو امام بھی خاموشی سے قراءت کرے گا اور مقتدى بھی اس کے پیچھے خاموشی سے

(۱) صحيح البخاری، کتاب الاذان، باب وجوب القراءة للامام والمأمور.....الخ۔ وصحیح مسلم، کتاب الصلاة، باب وجوب قراءة الفاتحة في كل ركعة.....الخ۔

پڑھیں گے۔ ان آراء کے حاملین کے اپنے اپنے مسلک اور موقف کے لیے نہایت مضبوط اور مبسوط دلائل موجود ہیں۔

اس ضمن میں قارئین کرام کے سامنے جو بات اہمیت اور تاکید کے ساتھ لانی مقصود ہے وہ یہ ہے کہ ان معاملات کے ضمن میں ہمیں اپنے سینوں کو کشادہ رکھنا چاہیے۔ یہ اختلاف خلوص پر منی ہے۔ سب صحیح بات تک پہنچانا چاہتے ہیں اور جیسا کہ عرض کیا جا چکا ہے سب کے پاس اپنے اپنے موقف کے دلائل موجود ہیں۔ یہ فروعی اختلافات ہیں۔ دین کی اصل روح سے ان کا کوئی براہ راست تعلق نہیں ہے۔ ہر رائے افضل و مفضول اور راجح و مرجوح کے اصول پر منی ہوتی ہے اور ہر رائے میں خطائے اجتہادی کا یکساں احتمال ہوتا ہے، جس کے متعلق اہل سنت کا مجمع علیہ موقف یہ ہے کہ مبنی بر خلوص اجتہاد میں خطاب پر بھی اللہ تعالیٰ کے یہاں اجر و ثواب عطا ہوگا اور اگر اجتہاد صحیح ہوتا تو اس پر دوہرا اجر ملے گا۔ البتہ اس مسئلے کے ضمن میں خصوصی بات یہ ہے کہ اس میں ہرگز کوئی اختلاف نہیں ہے کہ سورۃ الفاتحہ ہماری نماز کا جزو لا یفک ہے۔ جب مسلمان افرادی طور پر نماز پڑھ رہا تو اسے لازماً ہر رکعت میں سورۃ الفاتحہ پڑھنی ہوگی۔ البتہ جب جماعت میں شامل ہوتا ایک رائے یہ ہے کہ امام کی سورۃ الفاتحہ کی قراءت تمام مقتدیوں کی طرف سے بھی کفایت کرے گی۔ دوسرا رائے یہ ہے کہ مقتدی کو بھی ہر رکعت میں امام کے پیچھے یہ سورۃ پڑھنی ہوگی، اور ایک درمیانی رائے یہ ہے کہ مقتدی جہری نماز میں خاموش رہے گا، البتہ ہرری رکعت میں خود بھی سورۃ الفاتحہ پڑھے گا۔

### تعداد آیات

ساتویں بات اس سورۃ مبارکہ کی آیات سے متعلق ہے۔ یہ چیز متفق علیہ ہے کہ اس سورت کی آیات کی تعداد سات ہے۔ جیسا کہ میں نے سورۃ الحجر کی آیت کے حوالے سے عرض کیا تھا کہ تمام مسائل کے نزدیک ”سَبِعَةٌ مِّنَ الْمُثَانِي“ کی مصدقائی یہ سورۃ مبارکہ ہے۔ لہذا آیات کی تعداد سات ہونے میں کوئی اختلاف ممکن نہیں۔ البتہ

اس میں ایک اختلاف یہ ہے کہ بعض علمائے کرام ”بِسْمِ اللّٰهِ الرَّحْمٰنِ الرَّحِيْمِ“ کو بھی اس میں شامل کرتے ہیں، جبکہ اکثر علماء ”بِسْمِ اللّٰهِ .....“، کو سورۃ الفاتحہ کا جزو نہیں مانتے۔ ان کے نزدیک وہ بالکل علیحدہ ایک مستقل افتتاحی آیت ہے جو سورۃ البراءۃ (سورۃ التوبۃ) کے علاوہ ہر سورۃ کے آغاز میں لکھی جاتی ہے، لیکن اُس سورۃ کا جزو نہیں ہوتی۔ جیسا کہ میں عرض کر چکا ہوں کہ علماء اور قراءے کے مابین خلوص سے بھی اختلاف رائے ہوتا ہے، جس میں کوئی حرج نہیں ہے۔ اختلاف کی گنجائش بہر حال ہوتی ہے۔ اگرچہ وزنی رائے وہی معلوم ہوتی ہے جو امام ابو حنیفہ علیہ السلام کی ہے کہ اس سورۃ مبارکہ میں ”بِسْمِ اللّٰهِ“ شامل نہیں ہے۔ اس لیے کہ اس رائے کی پشت پر دلیل وہ حدیث قدسی ہے جس کا قدر تے تفصیل سے ذکر آگے آئے گا۔

### تین حصوں پر مشتمل سورت

آٹھویں بات یہ ہے کہ اس سورۃ مبارکہ کے تین حصے ہیں۔ اور عجیب بات یہ ہے کہ اگرچہ آیات سات ہیں لیکن نحوی اعتبار اور گرامر کے اصولوں کے لحاظ سے ان سات آیات سے مکمل جملے تین ہی بنتے ہیں۔ پہلی تین آیات : ﴿الْحَمْدُ لِلّٰهِ رَبِّ الْعَالَمِينَ ﴾ الرَّحْمٰنِ الرَّحِيْمِ ﴾ مُلِكِ يَوْمِ الدِّيْنِ ﴾ گرامر کی رو سے ایک ہی جملہ ہے اور نحوی اعتبار سے یہ ”جملہ اسمیہ خبریہ“ ہے۔ اس میں اللہ تعالیٰ کی حمد و ثناء اور شکرو سپاس ہے، اس کی صفات رحمانی و رحیمی اور عدل و قسط کا بیان ہے۔ پھر چوتھی آیت جو اس سورۃ مبارکہ کی مرکزی آیت ہے، خود ایک مکمل جملہ ہے، بلکہ اس کے مزید تجزیے سے معلوم ہوتا ہے کہ اس ایک آیت میں دو مکمل جملے موجود ہیں۔ بہر حال یہ ہے ”جملہ فعلیہ خبریہ“۔ یہ مرکزی آیت ہے : ﴿إِيَّاكَ نَعْبُدُ وَإِيَّاكَ نَسْتَعِينُ﴾ ”(اے رب ہمارے!) ہم صرف تیری ہی بندگی و پرستش کرتے ہیں اور کریں گے اور صرف تجھی سے مدد چاہتے ہیں اور چاہیں گے۔ یہاں حصر کا اسلوب ہے اور عربی میں چونکہ فعل مضارع میں حال اور مستقبل دونوں کے معنی ہوتے ہیں، لہذا ان امور کا ترجمہ میں لحاظ

رکھا گیا ہے۔ اس آیت میں رب اور بندے کے مابین ایک قول و قرار اور ایک معاہدہ و میثاق ہے۔ یہ مسلمہ بات ہے کہ معاہدے میں دو فریق مسلک ہوتے ہیں، لہذا یہ ”جملہ فعلیہ خبریہ“ درحقیقت اللہ اور بندے کے درمیان عہدو پیمان ہے۔

تیرا حصہ جو آخری تین آیات پر مشتمل ہے: ﴿إِهْدِنَا الصِّرَاطَ الْمُسْتَقِيمَ صِرَاطَ الَّذِينَ أَنْعَمْتَ عَلَيْهِمْ ۖ ۗ غَيْرِ الْمَغْضُوبِ عَلَيْهِمْ وَلَا الضَّالِّينَ ۚ﴾ (۱۷ رب ہمارے!) ہمیں سیدھی راہ کی ہدایت بخش، ان لوگوں کی راہ کہ جن پر تو نے انعام فرمایا، جونہ مغضوب ہوئے اور نہ گمراہ، یہ بھی ایک ہی جملہ بنتا ہے اور انہوں کے اعتبار سے یہ ”جملہ انشائیہ“ ہے۔ یہ ایک دعا ہے۔ اس میں ایک بندہ اپنے رب سے، جس کی وہ تحریم و تجوید کر چکا، جس کی رو بیت، رحمانیت، رجیمیت اور عدالت کا اقرار کر چکا، پھر جس سے وہ عبادت و استقامت کا عہد بھی استوار کر چکا، اب وہ اسی رب سے اپنی فطرت کی پکار اور پیاس کی سیرابی کے لیے ”صراطِ مستقیم“، یعنی زندگی برکرنے کے لیے معتدل و متوازن طرزِ زندگی اور راہِ عمل کی رہنمائی اور توفیق کا طلب گاراً و مرتدی ہے۔ اس موقع پر نویں اور آخری بات سے قبل وہ حدیث قدسی ترجمہ کے ساتھ پیش کرنی مناسب ہے جس کا ذکر پہلے دو بار ہو چکا ہے اور جو امام مسلم نے اپنی صحیح میں روایت کی ہے۔

عَنْ أَبِي هُرَيْرَةَ قَالَ إِنِّي سَمِعْتُ رَسُولَ اللَّهِ عَلَيْهِ يَقُولُ : (قَالَ اللَّهُ تَعَالَى : قَسَمْتُ الصَّلَاةَ بَيْنِي وَبَيْنَ عَبْدِي نَصْفَيْنِ وَلَعَبْدِي مَا سَأَلَ، فَإِذَا قَالَ الْعَبْدُ 《الْحَمْدُ لِلَّهِ رَبِّ الْعَالَمِينَ》 قَالَ اللَّهُ تَعَالَى : حَمِدَنِي عَبْدِي، وَإِذَا قَالَ 《الرَّحْمَنُ الرَّحِيمُ》 قَالَ اللَّهُ تَعَالَى : أَتَسْأَلُ عَلَيَّ عَبْدِي، وَإِذَا قَالَ 《مِلْكُ يَوْمِ الدِّينِ》 قَالَ مَجَّابِنِي عَبْدِي — وَقَالَ مَرَّةً : فَوَضَّأَ عَبْدِي — فَإِذَا قَالَ 《إِيَّاكَ نَعْبُدُ وَإِيَّاكَ نَسْتَعِينُ》 قَالَ هَذَا بَيْنِي وَبَيْنَ عَبْدِي وَلَعَبْدِي مَا سَأَلَ، فَإِذَا قَالَ 《إِهْدِنَا الصِّرَاطَ الْمُسْتَقِيمَ صِرَاطَ الَّذِينَ أَنْعَمْتَ عَلَيْهِمْ غَيْرِ الْمَغْضُوبِ عَلَيْهِمْ وَلَا الضَّالِّينَ》 قَالَ هَذَا

لِعَبْدِيٍ وَلِعَبْدِيٍ مَا سَأَلَ﴾<sup>(۱)</sup>

حضرت ابو ہریرہ رض سے روایت ہے کہ میں نے رسول اللہ ﷺ کو یہ فرماتے ہوئے سنایا: ”اللہ تعالیٰ فرماتے ہیں:

”میں نے نماز کو اپنے بندے کے درمیان دھchosوں میں براہ رقصیم کر دیا ہے (اس کا نصف حصہ میرے لیے اور نصف حصہ میرے بندے کے لیے ہے) اور میرے بندے کو وہ عطا کیا گیا جو اس نے طلب کیا۔ جب بندہ کہتا ہے: ”الْحَمْدُ لِلَّهِ رَبِّ الْعَالَمِينَ“ تو اللہ تعالیٰ فرماتا ہے کہ میرے بندے نے میری حمد کی (میرا شکر ادا کیا)۔ جب بندہ کہتا ہے: ”الرَّحْمَنُ الرَّحِيمُ“ تو اللہ تعالیٰ فرماتا ہے کہ میرے بندے نے میری ثناء کی۔ جب بندہ کہتا ہے: ”مِلْكُ يَوْمِ الدِّينِ“ تو اللہ فرماتا ہے کہ میرے بندے نے میری بزرگی اور بڑائی بیان کی.....“

گویا یہ پہلا حصہ گل کا گل اللہ کے لیے ہے۔ آگے بڑھنے سے قبل قارئین اس مقام پر یہ بات نوٹ فرمائیں کہ اس حدیث قدسی میں ”قَسَمْتُ الصَّلَاةَ بَيْنِي وَبَيْنَ عَبْدِي نَصْفَيْنِ“ کے بعد آیت ”بِسْمِ اللَّهِ“ کا ذکر موجود نہیں بلکہ ”الْحَمْدُ لِلَّهِ رَبِّ الْعَالَمِينَ“ سے براہ راست بات آگے بڑھتی ہے۔ یہ اس بات کی دلیل ہے کہ آیت ”بِسْمِ اللَّهِ“ سورۃ الفاتحہ میں شامل نہیں ہے۔ اب حدیث کی طرف رجوع فرمائیے:

”جب بندہ کہتا ہے: ”إِيَّاكَ نَعْبُدُ وَإِيَّاكَ نَسْتَعِينُ“ تو اللہ تعالیٰ فرماتا ہے کہ یہ حصہ میرے اور میرے بندے کے مابین مشترک ہے اور میں نے اپنے بندے کو بخشنا جو اس نے مانگا“۔

گویا یہ حصہ ایک معاہدہ ہے، قول و قرار ہے، عہد و میثاق ہے۔ اس میں بندے نے ”إِيَّاكَ نَعْبُدُ“ کہہ کر اللہ کی عبادت کا عہد کیا ہے اور ”إِيَّاكَ نَسْتَعِينُ“ میں کچھ طلب بھی کیا ہے، مدد بھی چاہی ہے۔ اس کے متعلق اللہ تعالیٰ فرماتا ہے کہ ”یہ میرے بندے کے لیے ہے اور میں نے اپنے بندے کو دیا جو اس نے مجھ سے طلب کیا“۔ اب آخری حصہ رہ گیا۔ فرمایا:

(۱) صحیح مسلم، کتاب الصلاۃ، باب وجوب قراءۃ الفاتحة فی کل رکعة ..... الخ

”جب بندہ کہتا ہے: ”إِهْدِنَا الصِّرَاطَ الْمُسْتَقِيمَ صِرَاطَ الَّذِينَ أَنْعَمْتَ عَلَيْهِمْ غَيْرَ الظَّالِمِينَ“، ”وَاللَّهُ فَرِمَاتَا ہے کہ یہ حصہ (کُل کا گل) میرے بندے کے لیے ہے اور میرے بندے نے جو کچھ مجھ سے طلب کیا وہ میں نے اُسے بخشا“۔

اس حدیث کی رو سے سورۃ الفاتحۃ کے تین حصے بن جائیں گے۔ پہلا حصہ کلیۃ اللہ کے لیے ہے اور آخری حصہ کلیۃ بندے کے لیے، جبکہ درمیانی و مرکزی آیت: ”إِيَّاكَ نَعْبُدُ وَإِيَّاكَ نَسْتَعِينَ“ بندے اور اللہ کے مابین قول و قرار ہے۔ گویا اس کا بھی نصف اول اللہ کے لیے اور نصف ثانی بندے کے لیے ہے۔ اس طرح نصف نصف کی تقسیم تمام و مکمال پوری ہو گئی!

### ”آمین“ کی حیثیت

اس سورۃ مبارکہ کے بارے میں نویں اور آخری بات یہ ہے کہ اس سورۃ مبارکہ کے اختتام پر ”آمین“ کہنا مسنون ہے۔ آمین کے معنی ہیں ”اے اللہ ایسا ہی ہو“۔ یہ ابتداء ہی میں عرض کیا جا چکا ہے کہ اس سورۃ مبارکہ کا اسلوب دعا یہ ہے، لہذا دعا کے اختتام پر ”آمین“ کہہ کر گویا بندہ پھر بارگاہ الہی میں عرض کرتا ہے کہ ”اے پروردگار! میں نے یہ استدعا اور یہ عرضداشت تیرے حضور پیش کی ہے، تو اسے شرف قول عطا فرما۔ اے پروردگار ایسا ہی ہو۔“

یہاں یہ بات بھی قابل ذکر ہے کہ سورۃ الفاتحۃ کی تلاوت کے بعد تمام فتحی مسالک میں آمین کہنے کے مسنون ہونے پراتفاق ہے۔ فرق صرف یہ ہے کہ امام کے پیچھے جہری رکعت میں آمین او خی آواز سے کہی جائے یا پست آواز سے تو ان سب آراء رکھنے والوں کے پاس دلائل موجود ہیں۔ یہ بھی ایک فروعی اختلاف ہے۔ اس میں جو منفہ بات ہے وہ ہماری رہنمائی کے لیے کفایت کرتی ہے کہ سب کے نزدیک سورۃ الفاتحۃ کی قراءت کے بعد ”آمین“ کہنا مسنون ہے۔

ہم نے اس سورۃ مبارکہ کے بارے میں جو چند تمہیدی و نبیادی باتیں سمجھی ہیں دعا

ہے کہ اللہ تعالیٰ ان کو ہماری نمازوں میں جان، خشوع و خضوع اور حضوری قلب پیدا ہو جانے کا ذریعہ بنادے۔ اور جب ہم اپنی نمازوں میں سورۃ الفاتحۃ کی قراءت کریں تو اس کے مفہوم کو سمجھ کر ذہنی اور قلبی وابستگی کے ساتھ اس سورۃ مبارکہ کے الفاظ کو اپنی زبان سے ادا کریں اور دل کی گہرائیوں سے اس بات کے آرزومند ہوں کہ اس سورۃ کے ذریعے جس صراط مستقیم کی استدعا کی جاتی ہے، وہ ہمیں بالفعل حاصل ہو جائے اور ہمیں اس پر چلنے کی توفیق کی بھی بارگاہ ربانی سے ارزانی ہو۔ آمین!

## سورۃ الفاتحۃ کا جزو اول

سورۃ الفاتحۃ کے سلیں وروایات ترجیح اس کے بارے میں چند تمہیدی باتوں اور اس کے مضامین کے اجمالی تجزیے کے بعد اب ہم اس سورۃ مبارکہ کے تینوں حصوں کو علیحدہ علیحدہ قدرے گہرائی میں اتر کر سمجھنے کی کوشش کریں گے۔ جیسے کہ اس سے قبل بیان کیا جا چکا ہے، اس سورۃ مبارکہ کا جزو اول تین آیات پر مشتمل ہے:

﴿الْحَمْدُ لِلَّهِ رَبِّ الْعَالَمِينَ الرَّحْمَنُ الرَّحِيمُ مَلِكُ يَوْمِ الدِّينِ﴾  
”کل شکر اور کل ثنا اللہ کے لیے ہے جو تمام جہانوں کا پروردگار اور مالک ہے۔  
بہت رحم فرمانے والا نہایت مہربان، جزا اوزن اکے دن کا مالک و مختار ہے۔“

### الْحَمْدُ لِلَّهِ

نوٹ تکیجیے کہ یہ سورۃ مبارکہ قرآن مجید کی افتتاحی سورۃ ہے اور اس کا ابتدائی کلمہ ہے: ﴿الْحَمْدُ لِلَّهِ رَبِّ الْعَالَمِينَ﴾۔ یہ کلمہ طیبہ نہایت عظیم اور بہت بلند مرتبہ ہے۔ اس کے مفہوم کو سمجھنے کے لیے سب سے پہلے لفظ ”حمد“ کو اچھی طرح جان لینا ضروری ہے۔ عام طور پر اس کا ترجمہ صرف ایک لفظ ”تعريف“ سے کردیا جاتا ہے، حالانکہ تعريف بھی عربی کا لفظ ہے اور حمد بھی عربی کا لفظ ہے۔ اور یہ قاعدہ کلیہ ہے کہ کسی زبان کے دو الفاظ بالکل ہم معنی نہیں ہوتے، ان کے معنی و مفہوم میں لازماً کچھ نہ کچھ فرق ضرور

ہوتا ہے۔ اگر گہرائی میں اتر کر دیکھا جائے تو لفظ ”حمد“، میں دو مفہوم شامل ہیں، ایک شکر اور دوسرا شاء۔ شکر کا لفظ سورہ لقمان کے دوسرے رکوع کے ضمن میں تفصیلاً زیر بحث آچکا ہے۔ وہاں واضح کیا جا چکا ہے کہ اگر فطرت اپنی صحت پر برقرار ہو تو اس کا تقاضا جذبہ تشرک ہے اور اگر عقل صحیح پر کام کر رہی ہو تو اس کا حاصل اپنے منعِ حقیقی اور اپنے اصل مرتبی و حسن یعنی اللہ کو پہچان لینا ہے۔ فطرت سلیمانہ اور عقل صحیح دونوں کے امتحان سے جو چیز حاصل ہوتی ہے اس کا نام ”حکمت“ ہے۔ لہذا حکمت کا لازمی تقاضا اللہ کا شکر ہے۔ یہی بات اس سورہ مبارکہ کے ابتدائی کلمات میں آئی ہے کہ ”الْحَمْدُ لِلّٰهِ“۔ لیکن حمد کا لفظ شکر سے زیادہ وسیع تر مفہوم کا حامل ہے۔ کسی کا شکر ایسی چیز پر ادا کیا جاتا ہے جس کا کوئی فائدہ شکر کرنے والے کی ذات کو پہنچ رہا ہو۔ لیکن شاء اور تعریف کی جاتی ہے کسی بھی حسن و جمال یا کمال کی خواہ اس کا ہمیں کوئی فائدہ پہنچا ہو یا نہ پہنچا ہو۔ حمد کے لفظ میں یہ دونوں چیزیں جمع ہیں، یعنی شکر بھی اور شاء بھی۔ لہذا ہم نے ترجیحہ میں ان دونوں کو جمع کر دیا ہے کہ ”گل شکر اور گل شاء اللہ کے لیے ہے“۔

ایک دوسرے پہلو سے غور کیجیے تو آپ اس نتیجے سے اتفاق کریں گے کہ یہ کلمہ توحید ہے۔ ہم یہ بات جانتے ہیں کہ اس کائنات میں جہاں کہیں بھی کوئی مظہر حسن ہے، مظہر کمال ہے، مظہر جمال ہے اُن کے متعلق ہماری عقل صحیح یہ رہنمائی کرتی ہے کہ ان تمام محاسن و کمالات کا منبع اور سرچشمہ صرف اللہ تعالیٰ ہے۔ لہذا اصل تعریف اور شاء ان اشیاء کی نہیں ہوتی بلکہ اللہ کی ہوتی ہے۔ کلمہ توحید کا اقتضاء یہی ہے کہ موحد کے شعور اور تحت الشعور سب میں یہ بات متحضر ہے کہ کائنات کی ہر نعمت، ہر چیز، ہر حسن، ہر جمال اور ہر کمال، الغرض کوئی بھی وصف کسی کا ذاتی نہیں، بلکہ اللہ کا ودیعت کردہ ہے۔ جیسے تصویر میں اگر کوئی حسن ہے تو وہ درحقیقت مصور کے کمال فن کی عکاسی ہے۔ تصویر کا اپنا کوئی حسن نہیں، نہ اس کا کوئی اپنا ذاتی کمال ہے۔ بالکل اسی طرح کسی مخلوق میں اگر کوئی حسن اور کمال ہے یا کوئی خوبی اور جمال ہے تو وہ حسن و کمال اور خوبی و جمال خالق کا ہے، نہ کہ مخلوق کا۔ چنانچہ اس گل سلسلہ کون و مکان میں جہاں

کوئی حسن، کوئی کمال، کوئی خیر، کوئی خوبی اور کوئی جمال ہے یا کسی شے میں کوئی نفع رسانی کا پہلو ہے تو اس کا منبع و سرچشمہ ذات باری تعالیٰ ہے۔ لہذا شکر کا سزاوارِ حقیقی اور تعریف و شاء کا اصل مسخنِ اللہ تعالیٰ ہے۔

یہ کلمہ ”الْحَمْدُ لِلّٰهِ“ اتنا عظیم اور اعلیٰ مرتبت ہے کہ نبی اکرم ﷺ نے فرمایا کہ یہ کلمہ آسمان و زمین کو اپنی برکات سے بھر دیتا ہے۔ حضرت ابو مالک اشعری رضی اللہ عنہ سے مردوی فرمان نبوی ہے:

((الْطَّهُورُ شَطْرُ الْإِيمَانِ وَالْحَمْدُ لِلّٰهِ تَمَلُّ الْمِيزَانَ وَسُبْحَانَ اللّٰهِ وَالْحَمْدُ لِلّٰهِ تَمَلَّنَ [اوَّلَ تَمَلُّ] مَا بَيْنَ السَّمَاوَاتِ وَالْأَرْضِ))<sup>(۱)</sup>

”صفائی نصف ایمان ہے اور کلمہ ”الْحَمْدُ لِلّٰهِ“ میزان کو بھر دیتا ہے اور کلمات ”سُبْحَانَ اللّٰهِ“ اور ”الْحَمْدُ لِلّٰهِ“ نصرف میزان کو پُر کر دیتے ہیں بلکہ آسمان و زمین کے مابین جو کچھ ہے (خلافاً) اس سب کو پُر کر دیتے ہیں۔“

قرآن مجید میں اللہ تعالیٰ کے انعام و اکرام اور احسانات کے ضمن میں انبیاء و رسول ﷺ اور صالحین کے جو کلمات شکر منقول ہوئے ہیں اور اس سلسلے میں نبی اکرم ﷺ نے جن دعاؤں کی تعلیم و تلقین فرمائی ہے ان میں سے اکثر و بیشتر میں یہ کلمہ ”الْحَمْدُ لِلّٰهِ“ استعمال ہوا ہے۔ طوالت سے بچنے کی خاطر دو مشاہیں قرآن مجید اور دو مشاہیں حدیث شریف سے پیش کرنے پر اکتفا کرنا ہو گا۔ سورہ ابراہیم میں وارد ہے کہ جب بڑھاپے میں اللہ تعالیٰ نے حضرت ابراہیم ﷺ کو حضرت اسماعیل اور حضرت اسحق ﷺ جیسے صالح فرزند عطا فرمائے جو آگے چل کر منصب نبوت پر بھی سرفراز ہوئے تو اس احسان و انعام و نعمت اور کرم پر حضرت ابراہیم ﷺ کی زبان پر ترانہ شکر جاری ہوا کہ:

﴿الْحَمْدُ لِلّٰهِ الَّذِي وَهَبَ لِي عَلَى الْكِبِيرِ إِسْمَاعِيلَ وَإِسْحَاقَ طَإَنَّ رَبِّي لَسْمِيعُ الدُّعَاء﴾

”کل شکر اور شاء اللہ کے لیے ہے جس نے مجھے بڑھاپے کے باوجود اسماعیل اور اسحق ﷺ عطا فرمائے۔ یقیناً میرا رب دعا کا سننے (اور قبول کرنے)

(۱) صحیح مسلم، کتاب الطهارة، باب فضل الوضوء۔

والا ہے۔

ایک اور مثال سورۃ الاعراف سے دیکھ لیجئے۔ جب مومنین صادقین کو حساب کتاب کے بعد جنت میں داخلے کا اذن ملے گا تو ان کی زبانوں پر کلمہ شکر و سپاس اور تعریف و ثناء ان الفاظ میں جاری ہو گا کہ:

﴿وَقَالُوا الْحَمْدُ لِلَّهِ الَّذِي هَدَنَا لِهَدَا فَوَمَا كُنَّا لِهَتَدِي لَوْلَا أَنْ هَدَنَا اللَّهُ﴾ (آیت ۲۳)

”اور وہ کہیں گے کل شکر اور کل ثناء اس اللہ کی ہے جس نے ہمیں اس کی ہدایت فرمائی (بلکہ یہاں تک پہنچا دیا) اور ہم خود ہدایت نہ پاسکتے (اور یہاں تک ہرگز نہ پہنچ پاتے) اگر اللہ ہی ہماری رہنمائی نہ فرماتا۔“

رسول اللہ ﷺ نے سوکراٹھنے کی یہ دعائیں فرمائی:

((الْحَمْدُ لِلَّهِ الَّذِي أَحْيَانَا بَعْدَ مَا أَمَاتَنَا وَإِلَيْهِ الشُّوْرُ)) (۱)

”کل شکر و ثناء اللہ کی ہے جس نے ہمیں زندہ کیا اس کے بعد کہ ہم پر موت طاری کر دی تھی اور (ایک دن اسی طرح) اس کی جانب لوٹ جانا ہے۔“

اور آپ نے اکل و شرب کے بعد کی دعا ان الفاظ میں تلقین فرمائی:

((الْحَمْدُ لِلَّهِ الَّذِي أَطْعَمَنَا وَسَقَانَا وَجَعَلَنَا مُسْلِمِينَ)) (۲)

”کل شکر اور ثناء اس اللہ کے لیے ہے جس نے ہمیں کھلایا اور پلایا اور ہمیں مسلمان بنایا۔“

## رَبُّ الْعَالَمِينَ

اب آگے باری تعالیٰ کی چند مزید صفات کمال کا ذکر ہو رہا ہے۔ پہلی بات سامنے آتی ہے: ”رَبُّ الْعَالَمِينَ“ جو تمام جہانوں کا مالک اور پروردگار ہے۔ ”رب“ کے لفظ

(۱) صحیح البخاری، کتاب الدعوات، باب ما یقول اذا اصبح۔ وصحیح مسلم، کتاب الذکر والدعاء والتوبۃ والاستغفار، باب ما یقول عند النوم واخذ المضجع۔

(۲) سنن الترمذی، کتاب الدعوات، باب ما یقول اذا فرغ من الطعام۔ وسنن ابی داؤد، کتاب الاطعمة، باب ما یقول الرجل اذا طعم۔

میں یہ دونوں مفہوم شامل ہیں۔ عرب گھر کے مالک کو ربُّ الْبَیْتِ یا ربُّ الدَّار کہتے ہیں۔ قرآن مجید میں رب کا لفظ مالک کے معنوں میں متعدد مقامات پر استعمال ہوا ہے۔ جیسے سورۃ القریش میں آتا ہے : ﴿فَلَعِبْدُوا رَبَّ هَذَا الْبَیْتِ﴾ ”پس عبادت کرو اس گھر (حرم شریف) کے مالک کی“، پھر رب کا مفہوم پرورش کرنا، ترقی اور نشوونما دینا بھی ہے۔ ایک مالک ایسا نا اہل اور نا کارہ بھی ہو سکتا ہے جو اپنی ملکیت کو لے کر بیٹھ رہے، اس کی ترقی اور نشوونما کی اسے کوئی خاص پرواہ ہو اور ایک مالک ایسا قابل و قادر ہوتا ہے کہ اس کی ملکیت میں جو چیزیں ہیں وہ ان میں سے ہر چیز کو اس کی استعدادات کے مطابق پروان چڑھائے اور ہر شے کو اس کے نقطہ کمال تک پہنچانے کا سامان فراہم کرے! اپنے اللہ کی ذات گرامی وہ ہے جو ہر شے کے نقطہ عروج و کمال تک پہنچنے کے جملہ مقتضیات کو فراہم کرنے اور بھم پہنچانے والی ہے۔ ”عَالَمِينَ“ عالم کی جمع ہے۔ لہذا یہاں رب العالمین کا مفہوم ہو گا سارے جہانوں کی مخلوقات کا مالک اور پروردگار اللہ ہی ہے، آقا بھی وہی ہے اور پرورش کننده بھی وہی ہے۔

## الرَّحْمَنُ الرَّحِيمُ

اگلی آیت میں اللہ تبارک و تعالیٰ کا ایک اور وصف ”الرَّحْمَنُ الرَّحِيمُ“ کے الفاظ میں بیان ہوا ہے۔ یہ اللہ سبحانہ و تعالیٰ کے دو بڑے عظیم صفاتی نام ہیں۔ دونوں کا مادہ رحمت ہے۔ اسی رحمت سے ”رحمن“ اور اسی سے ”رحیم“ بنا۔ ان دونوں کے فرق کو اچھی طرح سمجھنے کی ضرورت ہے۔ عربی زبان میں ”فعلان“ کے وزن پر جب کوئی صفت آتی ہے تو اس میں ایسا نقشہ سامنے آتا ہے جیسے کسی شے میں جوش و خروش اور طوفانی اور ہیجانی کیفیت ہو۔ خود ہیجان بھی فعالان کے وزن ہی پر ہے۔ تشبیہ کے طور پر عرض کرتا ہوں کہ جیسے سمندر ٹھاٹھیں مار رہا ہو، اس میں زبردست ہلکل ہو۔ کسی صفت کی یہ کیفیت ہو تو عربی میں اسے اکثر فعالان کے وزن پر لایا جاتا ہے۔ مثلاً جب کہا جائے ”أَنَا عَطْشَانُ“، تو مفہوم ہو گا ”میں شدید پیاسا ہوں، یا پیاس سے مر اجارہ ہوں“، ”أَنَا

لے لی تھی، اس میں دوام و استمرار نہیں تھا۔ لیکن اللہ تعالیٰ کی رحمت کی یہ دونوں شانیں بیک وقت ہیں۔ وہ بیک وقت رحمن بھی ہے اور رحیم بھی ہے۔ یہی وجہ ہے کہ ”الرَّحْمَنِ الرَّحِيمِ“ کے مابین حرف عطف ”و“ نہیں آیا، بلکہ یہاں فرمایا: ”الرَّحْمَنِ الرَّحِيمِ“ یعنی اس میں یہ دونوں صفات، یہ دونوں شانیں بیک وقت تمام و کمال موجود ہیں۔

### ایک اعتراض اور اس کا جواب

اب ذرا اس بات پر غور کیجیے کہ یہ سورۃ الفاتحہ یعنی قرآن مجید کی بالکل ابتدائی سورت کی پہلی دو آیات ہیں، اور ان میں اللہ تعالیٰ کا جو تعارف ہمارے سامنے آتا ہے اس میں کون سی چیز غالب ہے؟ وہ ہے اُس کی ذات کا لائق حمد و ثناء اور قابل شکر و انتنان ہونا اور اس کی ربویت، عامتہ اور اس کی رحمتِ تامہ! یہ ہے اللہ سبحانہ و تعالیٰ کا ابتدائی تعارف جو قرآن نوع انسانی سے کرتا ہے۔ یہاں اس اعتراض کو بھی پیش نظر کھ لیجیے جو بعض مستشرقین اور ان کی تقلید میں اکثر آریہ ساجیوں نے قرآن مجید اور اسلام پر کیا ہے، پھر اس اعتراض کے صحیح جواب کو بھی جان لیجیے۔ وہ کہتے ہیں کہ قرآن میں اللہ کے خوف پر بہت زیادہ زور دیا گیا ہے اور اسی کو زیادہ نمایاں کیا گیا ہے۔ چنانچہ قرآن مجید میں خوف، تقویٰ، میدانِ حرث کے مصائب، جہنم کے عذاب اور اس کی روح فرستاقبیلات کی بہت تکرار ہے، جبکہ ہمارے مذہب میں اللہ کی محبت اور اس کے شفیق و رحیم ہونے پر بہت زور ہے۔ یہ درحقیقت قرآن مجید پر بہتان ہے، اس لیے کہ قرآن مجید بالکل افتتاحی سورت میں اللہ تبارک و تعالیٰ کا جواب ابتدائی تعارف کر رہا ہے وہ، معاذ اللہ، ثم معاذ اللہ، کسی خوفناک ہستی کا تعارف نہیں ہے، بلکہ ایک پروردگار اور پالن ہاڑ، ایک سراپا رحمت و شفقت ذات، ایک شفیق اور وود و ہستی اور ایک رحمن و رحیم آقا کا تعارف کر رہا ہے، جو تمام صفاتِ کمال سے متصف ہے اور جس کی ذاتِ اقدس میں تمام محسن موجود ہیں۔ پس معلوم ہوا کہ اس کا اصل اور حقیقی تعارف تو یہ ہے جو سورۃ الفاتحہ کی ان دو آیات میں بیان ہوا۔ البتہ یہ بات اپنی جگہ ایک حقیقت ہے کہ

جو عَانُ، ”کامفہوم ہوگا“ میں بہت بھوک ہوں، یا بھوک سے میری جان نکل رہی ہے، ”هُوَ غَضِيْبٌ“ کا مطلب ہے ”وہ نہایت غصے اور طیش میں ہے“، ان امور کو سامنے رکھئے اور اب ”رَحْمَن“ کے لفظ کو سمجھئے کہ اس کے معنی کیا ہوں گے؟ رحمن وہ ہستی ہے جس کی رحمت ٹھانھیں مارتے ہوئے سمندر کے مانند ہے۔ جس کی رحمت میں انتہائی جوش و خروش ہے۔

البتہ ”فَعِيلُ“ کے وزن پر جب کوئی صفت آتی ہے تو اس صفت میں اس کے دوام و استمرار کا مفہوم شامل ہوتا ہے۔ یعنی یہ وقت جوش و خروش نہیں ہے بلکہ اس میں پاسیداری و استواری اور مستقل مزاجی ہے۔ گویا اللہ کی رحمت کی شان یہ بھی ہے کہ اس میں دوام اور استمرار ہے، جیسے ایک دریا ہمواری کے ساتھ مسلسل بہہ رہا ہے، اس میں بیجان نہیں ہے، سمندر کی طرح کا جوش و خروش نہیں ہے، لیکن بہاؤ کا ایک خاموش اور پُر سکون تسلسل ہے۔ پس اللہ تعالیٰ کی یہ دونوں شانیں ہیں جو بیک وقت موجود ہیں۔ یعنی وہ بیک وقت رحمن بھی ہے، رحیم بھی ہے۔ اس بات کو ایک تشبیہ سے مزید سمجھا جا سکتا ہے۔ فرض کیجیے کہ مردک پر کوئی حادثہ ہو گیا ہے جس میں کئی افراد ہلاک ہو گئے ہیں اور فرض کیجیے کہ اس حادثے میں ایک ایسی عورت بھی ہلاک ہو گئی جس کی گود میں ایک دودھ پیتا بچہ بھی تھا۔ وہ بچہ زندہ ہے اور اپنی مُردہ ماں کی چھاتی سے چھٹا ہوا ہے۔ یہ کیفیت دیکھ کر کون انسان ہوگا جس کے دل میں رفت پیدا نہ ہوا اور شفقت و رحمت کے جذبات موجز نہ ہو جائیں! ہر انسان یہ چاہے گا کہ یہ بچہ جو بے سہارا ہو گیا ہے، میں اس کی کفالت اپنے ذمہ لے لوں، اس کی پرورش میں کروں۔ لیکن اگر وہ اس جوش میں یہ ذمہ داری لے بیٹھا، تو ہمارا مشاہدہ یہ ہے کہ اکثر و بیشتر یہ وقت جوش بہت جلد ٹھنڈا ہو جاتا ہے۔ ہو سکتا ہے کہ کچھ ہی دنوں کے بعد اسے محسوس ہو کہ میں یہ کیا غلطی کر بیٹھا! میرے اپنے بچے ہیں، میری بے شمار ذمہ داریاں پہلے سے موجود ہیں، اب ان پر متراد یہ بوجھ میں نے خواہ خواہ اپنے سر لے لیا۔ گویا وقتی طور پر وہ یہ جانی کیفیت جو اُس کے دل میں پیدا ہوئی تھی جس کے زیر اثر اس نے بے سہارا بچے کی کفالت کی ذمہ داری

## مِلِكُ يَوْمِ الدِّينُ

تیری آیت میں دوسرا خ آ رہا ہے جس کا ذکر اور پر ہو چکا ہے، یعنی انذار۔ فرمایا: ﴿مِلِكُ يَوْمِ الدِّينُ﴾ زندگی محض اس دنیا کی زندگی تک محدود نہیں ہے بلکہ یہ زندگی ایک امتحان گاہ ہے جس میں آزمائش ہوتی ہے کہ انسان کس طرح زندگی بر کرتا ہے۔ جیسے سورۃ الملک میں فرمایا گیا: ﴿خَالَقَ الْمَوْتَ وَالْحَيَاةَ لِيَلْوُكُمْ أَيْكُمْ أَحْسَنُ عَمَلاً﴾ (آیت ۲) ”موت اور زندگی کو اس (اللہ تعالیٰ) نے پیدا ہی اس لیے کیا ہے کہ تم کو آزمائے (اور دیکھئے) کہ تم میں کون اچھے عمل کرنے والا ہے؟“ لہذا اس آزمائش اور امتحان کا لازمی تقاضا ہے کہ جزا اوسرا کا ایک دن بھی ہو۔ اور وہ دن آ کر رہے گا جس دن لوگوں کو اپنے اعمال کا پورا پورا بدلہ ملے گا، ہر انسان کا محاسبہ ہو گا اور اسے جواب دی کرنی ہوگی۔ اس محاسبہ اور حساب کتاب کے نتیجے میں جزا اوسرا کے فیصلے صادر ہوں گے۔ یہ ہوگا ”یوم الدین“، جس کے متعلق ہم آئیے بر کے درس میں پڑھ چکے ہیں۔ اس کے بارے میں سورۃ الذریت میں فرمایا گیا: ﴿إِنَّمَا تُوعَدُونَ لَصَادِقَهُ وَإِنَّ الَّدِينَ لَوَاقِعٌ﴾ ”جو وعدہ تم سے کیا جا رہا ہے وہ سچا ہے اور جزا اوسرا واقع ہو کر رہے گی“۔ اس محاسبہ کے نتیجے میں یا جنت ہوگی یا نیشہ کے لیے یا آگ ہوگی دائی۔ جیسا کہ نبی اکرم ﷺ کے ابتدائی خطبات میں سے ایک خطبہ کے آخر میں آتا ہے:

((وَاللَّهُ لِتَمُوتُنَ كَمَا تَنَمُونَ ثُمَّ لِتُبَعَّثُنَ كَمَا تَدْسِيقُونَ ثُمَّ لِتُحَاسَنَ بِمَا تَعْمَلُونَ ثُمَّ لِتُتَجزَّؤُنَ بِالْأُحْسَانِ إِحْسَانًا وَبِالسُّوءِ سُوءًا وَإِنَّهَا لَجَنَّةٌ أَبَدًا أَوْ لَنَارٌ أَبَدًا))

”اللہ کی قسم! تم سب (ایک دن) مر جاؤ گے جیسے (روزانہ) سو جاتے ہو، پھر یقیناً اٹھائے جاؤ گے جیسے (ہر صبح) بیدار ہو جاتے ہو، پھر لازماً تمہارے اعمال کا حساب کتاب ہوگا، پھر لازماً تمہیں بدله ملے گا اچھائی کا اچھا اور برائی کا برا (اور یہ اس شکل میں ہوگا کہ) وہ جنت ہے یہیشہ کے لیے یا آگ ہے دائی“۔

سب لوگ محبت کے رمز آشنا اور قدر شناس نہیں ہوتے، اکثر لوگ پست ذہنی سطح ہی کے حامل ہوتے ہیں، جن کے بارے میں علامہ اقبال مرحوم نے کہا ہے نہ پھول کی پتی سے کٹ سکتا ہے ہیرے کا جگر مرد ناداں پر کلامِ نرم و نازک بے اثر ایسے لوگوں کے لیے ضرورت ہے کہ انہیں خوف بھی دلایا جائے، ان کے دلوں میں باز پُرس کا احساس بھی اُجاگر کیا جائے، ان کو عذابِ الٰہی سے خبردار بھی کیا جائے اور برے کاموں کی سخت سزا سے ڈرایا بھی جائے۔ چنانچہ قرآن حکیم میں دونوں چیزیں یعنی اللہ تعالیٰ کے غفور، ستار، رحیم، حُنْ، رُوف، وَ دُود ہونے کی شانیں بھی ملیں گی اور قہار، ذوقِ انقام، سریع الحساب ہونے کا ذکر بھی ملے گا۔

ابتدا میں نبی اکرم ﷺ کو جو حکام ملے ہیں ان میں آپ ﷺ کو اس طرح مخاطب کیا گیا ہے: ﴿يَأَيُّهَا الْمُدْبِرُوْ قُمْ فَانْذِرُوْ﴾ (المدبر) ”اے حاف میں پڑھ کر لیٹنے والے (ﷺ)! کھڑے ہو جاؤ (کمر بستہ ہو جاؤ) اور لوگوں کو خبردار کرو۔“ ایک اور جگہ فرمایا: ﴿وَانذِرُ عَشِيرَتَ الْأَقْرَبِينَ﴾ (الشعراء) ”اور (اے نبی!) اپنے رشتہ داروں اور قربی اعزٰز کو خبردار کیجیے“۔ تو ابتدا میں انذار کا پہلو ضرور غالب رہا لیکن اصولاً قرآن مجید جس اللہ پر ایمان کی دعوت دیتا ہے وہ، معاذ اللہ، کوئی خوفناک ہستی نہیں، بلکہ محبت کرنے والی، اور محبت ہی نہیں پرستش کرنے کے لائق ہستی ہے، اس سے محبت کرو اسے چاہو اس سے لوگاؤ۔ جیسے کہ سورۃ البقرۃ میں ارشاد ہوا: ﴿وَالَّذِينَ آمَنُوا أَشَدُ حِبَّاً لِلَّهِ﴾ (آیت ۱۶۵) ”اور جو واقعًا صاحب ایمان ہیں وہ تو سب سے زیادہ اور شدید محبت اللہ تعالیٰ کے ساتھ کرتے ہیں“، اور اس محبت کی اساسات ہیں جو سورۃ الفاتحہ کی ابتدائی دو آیات میں ہمارے سامنے آئیں کہ اللہ تعالیٰ تمام محسن و کمالات کا جامع ہے، منع و سرچشمہ ہے وہ کائنات کا رب ہے، مالک ہے، پروردگار ہے، پالن ہار ہے، وہ الرحمن ہے، الرحیم ہے۔ اس کی رحمت ٹھاٹھیں مارتے ہوئے سمندر کے مانڈبھی ہے اور استمرا اور دوام کے ساتھ بنبے والے دریا کے مانڈبھی ہے۔

مانند صفاتی نام ہے اور لفظ ”اللہ“ پر لام تعریف داخل کر کے بناء ہے اور اس کے معنی ہیں  
الْحَقِّيْقَى اَوْ مَعْبُودٍ بِرْ قَىْ!

پھر خود ”اللہ“ کے مادے کی تحقیق بھی ایک دقيق اور طوالت طلب معاملہ ہے، لیکن  
تین مفہوموں پر تقریباً اجماع ہے۔ ایک وہ ہستی جس کی طرف حاجت روائی اور مشکل  
کشائی کے لیے رجوع کیا جائے، دوسرے وہ ہستی جس کے بارے میں عقل حیران اور  
سرگشته ہو کر رہ جائے، اور تیسرا وہ ہستی جس سے والہانہ محبت ہو۔ اور اگر ذرا غور کیا  
جائے تو صاف نظر آجائے گا کہ عوام الناس کی رسائی اکثر ویشنتر صرف پہلے مفہوم تک  
ہوتی ہے، جبکہ فلاسفہ کا تحریر اور لا ادریت دوسرے مفہوم کے مظہر ہیں اور صوفیاء تیسرا  
اور بلند ترین مفہوم سے سرشار ہوتے ہیں۔ واللہ اعلم !!

## جز و ثانی: عبادات اور استعانت

اس سورہ مبارکہ کا جزو و ثانی ایک آیت پر مشتمل ہے۔ اور جیسا کہ اس سے قبل  
عرض کیا جا چکا ہے، یہ ہر اعتبار سے اس سورت کی مرکزی آیت ہے، یعنی:

﴿إِيَّاكَ نَعْبُدُ وَإِيَّاكَ نَسْتَعِينُ﴾

یہاں پہلی بات یہ نوٹ فرمائیے کہ اس آیت میں دو فعل استعمال ہوئے ہیں، ایک  
”نَعْبُدُ“ اور دوسرा ”نَسْتَعِينُ“۔ یہ دونوں فعل مضارع ہیں۔ آپ کے علم میں ہو گا کہ  
اردو کی طرح عربی و فارسی میں فعل کی تین حالتیں ماضی حال اور مستقبل نہیں ہوتیں، بلکہ  
صرف دو حالتیں ہوتی ہیں، ایک ماضی اور دوسری مضارع، اور فعل مضارع میں حال اور  
مستقبل دونوں زمانے شامل ہوتے ہیں، لہذا ”نَعْبُدُ“ کا ترجمہ یہ بھی ہو گا کہ ”ہم بندگی کرتے  
ہیں“، اور یہ بھی ہو گا کہ ”ہم بندگی کرتے رہیں گے“۔ اسی طرح ”نَسْتَعِينُ“ کا ترجمہ یہ بھی  
درست ہو گا کہ ”ہم مدد مانگتے ہیں“، اور یہ بھی صحیح ہو گا کہ ”ہم مدد مانگیں گے“۔

دوسری بات یہ نوٹ کر لیجیے کہ اگر یہاں ”نَعْبُدُكَ“ کا لفظ ہوتا تو اس کے معنی  
ہوتے کہ ”ہم تیری بندگی کرتے ہیں اور کریں گے“، لیکن چونکہ ضمیر مفعولی ”كَ“ کو فعل

اُس فیصلے اور جزا اوس زمانے کے دن کا مالک و مختار صرف اللہ ہے۔ ”مُلِكُ يَوْمِ الدِّينِ“، اور  
اس روز اللہ کے سوا کسی کے پاس کوئی اختیار نہیں ہو گا۔ چنانچہ ایک جگہ قرآن مجید میں  
الفاظ آئے ہیں کہ اُس روز ایک ندا ہو گی: ﴿لِمَنِ الْمُلْكُ الْيَوْمَ﴾ ”آج کے دن  
بادشاہی کس کی ہے؟“ اور پھر جواب میں فرمایا جائے گا: ﴿لِلَّهِ الْوَاحِدِ الْقَهَّارِ﴾  
(المؤمن: ۱۶) ”آج تمام اختیار اور کل بادشاہی صرف اللہ کے لیے ہے جو واحد ہے  
(تہاہ ہے، کیتا ہے) اور پوری طرح سے قابو یافتہ اور مسلط ہے (مقدار اعلیٰ ہے، جو  
چاہے کرے)۔

یہ ہے اس سورہ مبارکہ کا پہلا حصہ جس کے بارے میں حدیث قدسی کے حوالے  
سے یہ بتایا جا چکا ہے کہ ان کلمات کی تائیش کا یہ عالم ہے کہ ادھر بندہ کہتا ہے: الْحَمْدُ لِلَّهِ  
رَبِّ الْعَالَمِينَ اور اگر یہ دل سے لکھے ہوئے الفاظ ہوں تو فوراً اللہ تبارک و تعالیٰ جواب  
میں ارشاد فرماتا ہے: ”میرے بندے نے میرا شکر ادا کیا“۔ اور جب بندہ کہتا ہے  
”الرَّحْمَنُ الرَّحِيمُ“ تو اللہ تعالیٰ جواب میں فرماتا ہے: ”میرے بندے نے میری  
 ثناء کی“۔ جب بندہ کہتا ہے: ”مُلِكُ يَوْمِ الدِّينِ“ تو اللہ تعالیٰ فرماتا ہے: ”میرے  
بندے نے میری بڑائی کا اعلان کیا اور میری عظمت بیان کی“۔

## لفظ ”اللہ“ کی تحقیق

اس پوری بحث میں ایک دقيق لغوی و علمی مسئلہ کو جان بوجھ کرنہ بھی چھیڑا گیا، اور وہ  
ہے لفظ ”اللہ“ کی تحقیق۔ تاہم مناسب معلوم ہوتا ہے کہ اس کے بارے میں چند بنیادی  
باتیں عام فہم انداز میں بیان کر دی جائیں۔

لغوی اعتبار سے لفظ ”اللہ“ کے بارے میں دو آراء ہیں۔ ایک یہ کہ یہ اسم  
جامد اور اسم علم ہے، یعنی نہ اس کا کوئی مادہ ہے، نہ یہ کسی اور لفظ سے بنائی ہے، بلکہ یہ  
اسم ذات ہے اُس ہستی کا جس نے اس سلسلہ کوں و مکان کو تخلیق فرمایا۔ لہذا اصل  
ضرورت اس اسم ہی کو حریز جان بنانے اور دل پر کندہ کرنے کی ہے نہ کہ اس کے معنی  
کے کھو ج کر یہ کی۔ دوسری رائے یہ ہے کہ یہ بھی باری تعالیٰ کے بقیہ تمام اسماء حسنی کے

سے پہلے لایا گیا اور اس کے لیے ”ایا“ کا اضافہ کیا گیا، یعنی ”ایاکَ نَعْدُ“ تو اس میں ایک مزید تاکیدی مفہوم پیدا ہو گیا اور وہ یہ کہ ”هم صرف تیری ہی بندگی کرتے ہیں اور کریں گے“۔ اس کو قواعد کی رو سے حصر کا اسلوب کہا جاتا ہے۔ اس کو اس مثال سے سمجھا جاسکتا ہے کہ اگر یہ کہا جائے کہ ”زید عالم ہے“ تو اس سے ایک خاص مفہوم ذہن میں آئے گا، لیکن اگر یہ کہا جائے کہ ”زید ہی عالم ہے“ تو اس ”ہی“ کے اضافے سے مفہوم میں عظیم فرق واقع ہو جائے گا۔ اس لیے کہ جب یہ کہا گیا کہ ”زید عالم ہے“ تو دوسروں کے عالم ہونے کی نفی نہیں ہوئی۔ گویا دوسرے بھی عالم ہو سکتے ہیں۔ لیکن جب یہ کہا گیا کہ ”زید ہی عالم ہے“ تو اس میں حصر پیدا ہو گیا اور اس کا مفہوم یہ ہو گا کہ ”علم“ صرف زید ہی کے پاس ہے، دوسروں سے ”علم“ کی نفی ہوئی۔ لہذا ”ایاکَ نَعْدُ“ میں اسی حصر کا مفہوم پیدا ہوتا ہے۔ اس کا ترجمہ اور حقیقی مفہوم ہوگا: ”هم صرف تیری ہی بندگی کرتے ہیں اور کریں گے“۔ اسی طرح ”ایاکَ نَسْتَعِنُ“ کا مفہوم ہوگا: ”هم صرف تجھ ہی سے مدد مانگتے ہیں اور مانگیں گے“۔

تیسرا بات یہ کہ اس آیت کا مرکزی لفظ ”عبادت“ ہے جس کا ہم اقرار بھی کر رہے ہیں اور عہد بھی کر رہے ہیں۔ اس لیے کہ ”ہم تیری ہی عبادت کرتے ہیں“ یہ اقرار ہے یا اظہار واقعہ ہے۔ اور ”ہم تیری ہی عبادت کرتے رہیں گے“ یا ایک وعدہ قول و قرار اور عہد و میثاق ہے۔

چوتھی اہم بات یہ ہے کہ عبادت کا حقیقی معنی و مفہوم کیا ہے؟ بدستمی سے اس لفظ عبادت کے بارے میں عوام الناس کے ذہنوں میں بڑا محدود تصور پایا جاتا ہے اور عام خیال یہ ہے کہ عبادت بس نماز، روزہ، حج اور زکوٰۃ کا نام ہے۔ چنانچہ جب بھی عبادت کا لفظ سامنے آتا ہے ذہن لامحالہ صرف ان عبادات ہی تک محدود ہو کر رہ جاتا ہے اور اس لفظ کی اصل عظمت اور وسعت سامنے نہیں آتی۔ اس لیے جان لیجیے کہ اس لفظ عبادت کا مادہ ”عبد“ ہے اور ”عبد“ غلام کو کہتے ہیں۔ غلامی کا وہ تصور جو کبھی دنیا میں رانج تھا، وہ سامنے ہوتا اس لفظ کی اصل حقیقت سمجھ میں آتی ہے۔ جو شخص کسی کا عبد یعنی غلام

ہوتا تھا وہ اپنے آقا کی ملکیت ہوتا تھا۔ اس کا کام اپنے مالک کے حکام کو بجالانا ہوتا تھا۔ آقا جو حکم دیتا تھا غلام کا فرض تھا کہ وہ بسر و چشم اس کی تعیل کرے۔ اس کی اپنی کوئی مرضی نہیں ہوتی تھی۔ اس لیے کہ غلام تو مملوک ہوتا تھا، اس کا کام تو اپنے آقا کی مرضی پر چلانا تھا۔ اس کی پسند اور ناپسند اوقل تو رہنی ہی نہیں چاہیے تھی، اور اگر رہتی بھی تو اس کا فرض تھا کہ اسے پس پشت ڈال دے اور اپنے آقا کی پسند و ناپسند اور مرضی و ناراضی کو مقدم رکھے۔ پس معلوم ہوا کہ لفظ ”عبد“ میں جو تصور مضمر ہے وہ مکمل اور ہمہ تن، ہمہ وقت اور ہمہ جہت غلامی کا تصور ہے۔ فارسی میں اس کے لیے بہترین لفظ ”بندگی“ ہے۔ چنانچہ عبد کے مفہوم کے لیے بندہ کا لفظ عام طور پر مستعمل ہے۔ جیسے علامہ اقبال نے فرمایا ع

”تمیر بندہ و آقا فسادِ آدمیت ہے!“

یعنی یہ کہ انسانوں ہی میں سے کوئی آقا بن جائے اور کوئی بندہ تو اس سے زیادہ غلط اور خلاف انسانیت بات اور کوئی نہیں! اس کے برعکس نبی اکرم ﷺ نے فرمایا: ”اے لوگو! تم سب اللہ کے بندے اور آپس میں بھائی بھائی بن جاؤ“، تم سب اللہ کے بندے ہو، اس اعتبار سے برابر ہو، بھائی بھائی ہو، تم میں سے کوئی آقا اور غلام ہے، ہی نہیں۔ حقیقی آقا اللہ ہے اور تم سب اس کے غلام ہو۔

بندگی کے اس ہمہ گیر تصور کو سامنے رکھ کر اس حقیقت کی جانب توجہ کی جائے تو پانچویں اہم بات یہ سامنے آئے گی کہ از روئے قرآن مجید غایت تخلیق جن و انس یہی عبادت رب ہے۔ چنانچہ سورہ الذریت میں ارشاد ہوتا ہے: ﴿وَمَا خَلَقْتُ الْجِنَّا وَالْإِنْسَنَ إِلَّا لِيَعْدُدُونَ﴾ ”میں نے جنوں اور انسانوں کو پیدا ہی اس لیے کیا ہے کہ وہ میری بندگی کریں“۔ یہ ہے ہماری غایت تخلیق۔ قرآن کریم کی اس آیت کی ترجمانی بڑی خوبصورتی سے شیخ سعدی رحمہ اللہ نے اس شعر میں کی ہے جو بہت سی مسجدوں میں لکھا ہوتا ہے کہ۔

زندگی آمد برائے بندگی  
زندگی بے بندگی شرمندگی

**ذلِكَ مِنْكُمْ إِلَّا خِزْنٌ فِي الْحَيَاةِ الدُّنْيَا وَيَوْمَ الْقِيَمَةِ يُرْدُونَ إِلَى أَشَدِ  
الْعَذَابِ طَوَّمَ اللَّهُ بِغَافِلٍ عَمَّا تَعْمَلُونَ ﴿٤﴾**

”کیا تم ہماری کتاب (اور ہماری شریعت) کے بعض حصوں کو مانتے ہو اور کچھ حصوں کو نہیں مانتے؟ تو جو کوئی تم میں سے اس جرم کا ارتکاب کرے گا اس کی سزا اس کے سوا کچھ نہیں ہے کہ اسے دنیا کی زندگی میں ذلیل و خوار کر دیا جائے، اور قیامت کے دن انہیں شدید ترین عذاب میں جھونک دیا جائے گا، اور اللہ اس سے بے خبر نہیں ہے جو تم کرتے ہو۔“

یہ ہے جزوی اطاعت پر اللہ تعالیٰ کے غیظ و غضب کا عالم! اس لیے کہ جزوی اطاعت حقیقت کے اعتبار سے استہراء اور تمسخر ہے۔ یہی وجہ ہے کہ اس آیت کے آخر میں فرمایا: ”اور اللہ اس سے بے خبر نہیں ہے جو تم کرتے ہو“۔ اس گمان میں نہ رہنا کہ وہ تمہارے کرتوں سے واقف نہیں ہے بلکہ وہ تو العلیم، البصیر، اللطیف اور الجیر ہے۔ اس سے تمہارا کوئی عمل پوشیدہ نہیں ہے۔

آٹھویں اور اہم ترین بات یہ ہے کہ ایک اطاعت ہوتی ہے زبردستی کی، جیسے ہم انگریز کے غلام تھے اور ہم اس کی اطاعت پر مجبور تھے۔ اس اطاعت پر بھی لنگی طور پر لفظ عبادت کا اطلاق ہو جائے گا اور قرآن مجید میں ہوا ہے۔ چنانچہ آپل فرعون نے بنی اسرائیل کو جس طریقے سے اپنی غلامی کے شکنچے میں کسا ہوا تھا، اس کے لیے قرآن مجید میں یہی لفظ عبادت آیا ہے۔ فرعون نے بڑے طنطے اور غرور کے ساتھ حضرت موسیٰ اور حضرت ہارون عليهم السلام کے بارے میں کہا تھا: ﴿..... وَقَوْمٌ هُمَا لَنَا عَبْدُونَ ﴾ (المومنون) ”..... جبکہ ان دونوں کی قوم ہماری عابد ہے، یعنی ہماری غلام ہے۔ اسی طرح ایک موقع پر حضرت موسیٰ عليه السلام نے بھی فرعون سے فرمایا تھا: ﴿..... أَنْ عَبْدُكَ يَنْبِي إِسْرَاءَءِيلَ ﴾ ”..... کہ تو نے بنی اسرائیل کو اپنا عبد (اپنا غلام، اپنا مکوم اور مطیع) بنالیا ہے۔ لہذا اس نوع کی غلامی اور مکومی پر بھی لفظاً تو عبادت کا اطلاق ہو جائے گا لیکن اصطلاحاً اللہ کی جو عبادت مطلوب ہے۔ وہ زبردستی اور مجبوری کی اطاعت نہیں بلکہ دلی آمادگی اور محبت کے ساتھ مطلوب ہے، اللہ کے احسانات و انعامات کا شعور و ادراک

چھٹی قابل غور بات یہ ہے کہ کوئی شے جس مقصد کے لیے بنائی گئی ہو وہ اگر اس مقصد ہی کو پورا نہ کرے تو ظاہر بات ہے کہ وہ بے کار قرار پائے گی اور ہم اسے کوڑے کر کٹ کے ڈھیر پر پھینک دیں گے۔ لہذا جب انسان کی تخلیق ہوئی ہی بندگی کے لیے ہے تو اگر وہ بندگی کی روشن کو اختیار نہ کرے یا اسے تجھ دے اور ترک کر دے تو معلوم ہوا کہ اس کے وجود کا اب کم از کم انسانی سلطھ پر کوئی مقصد نہیں رہا، اور اس کی زندگی محسوسی سلطھ کی زندگی ہے یا شاید اس سے بھی کم تر!

اس ضمن میں ساتویں اہم بات یہ ہے کہ جب ہم اللہ سے عہد کرتے ہیں کہ ”ہم تیری ہی بندگی کرتے ہیں اور کریں گے“ تو یہ ایک بہت بڑا عہد ہے اور اس کے بہت سے تقاضے ہیں، جن کو سمجھے اور جانے بغیر عبادت کا حق ادا نہیں کیا جا سکتا۔ (یاد رہے کہ یہ باتیں ہمارے سامنے شرک فی العبادت کی بحث کے ضمن میں پہلے بھی آپچی ہیں۔ یوں سمجھئے کہ اب ان کا ایک دوسرے سیاق و سبق میں اعادہ ہو رہا ہے)

عبادت کا سب سے پہلا تقاضا اطاعت ہے۔ اگر یہ نہیں ہے تو عبادت کی اساس ہی منہدم ہو جاتی ہے۔ پھر بندگی کہاں ہوئی؟ مزید برآں اطاعت اگر کلی نہ ہو بلکہ جزوی ہوتی بھی عبادت کی نفع ہو جاتی ہے۔ اس لیے کہ کسی غلام کا یہ کام نہیں ہے کہ وہ اپنے آقا کے ایک حکم کو مانے اور ایک کو نہ مانے۔ غلام نے اگر آقا کے ایک حکم سے بھی سرتباً کی تو وہ مقام بندگی سے تجاوز کر گیا۔ لہذا اطاعت لازم ہے تمام احکام خداوندی کی، ہر آن اور ہر لحظہ! اور زندگی کا کوئی گوشہ بندگی سے خارج یا مستثنی نہیں رہے گا۔ اسی لیے قرآن مجید میں فرمایا گیا: ﴿يَا يَسْهَلَةَ الَّذِينَ امْنَوْا اذْخُلُوا فِي السَّلَمِ كَافَةً﴾ (البقرة: ۲۰۸) ”اے اہل ایمان! (اطاعت اور) فرمانبرداری میں پورے کے پورے داخل ہو جاؤ“۔ گویا جزوی اطاعت مطلوب نہیں ہے کہ اللہ کی کچھ باتوں پر تو سرتسلیم خم ہو اور کچھ باتوں سے انحراف کیا جائے۔ اس پر اللہ کا غضب بہت بھر کتا ہے۔ چنانچہ سورۃ البقرۃ کی آیت ۸۵ میں اس طرز عمل پر بڑی سخت و عید آئی ہے۔ فرمایا:

﴿أَفَتُوْمُونَ بِيَعْضِ الْكُبِّ وَتَكْفُرُونَ بِيَعْضٍ ۝ فَمَا جَزَأُ مَنْ يَفْعُلُ

کرتے ہوئے کہ اس کے جذبہ تسلیم سے قلب و ذہن سرشار ہو جائیں، ان احساسات و جذبات کے ساتھ جب اللہ کی بندگی ہوگی، اس کی کامل اطاعت ہوگی تب عبادت کا اصل تقاضا پورا ہوگا، جس کو ہمارے ائمہ دین نے بڑی خوبصورتی سے یوں ادا فرمایا کہ اللہ کی جو عبادت مطلوب ہے، اس میں دونیا دیں جمع ہونی چاہئیں: *غایۃ الْحُبّ* مع *غاية الدلّ والخشوع* یعنی ایک طرف اللہ کی انتہاد رجہ کی محبت ہوا و دوسرا طرف انتہاد رجے میں اس کے سامنے تزلیل اور عاجزی اختیار کی جائے، اس کے سامنے ہمہ تن جھک جایا جائے، بچھ جایا جائے۔ جب یہ دونوں کیفیات۔ محبت اور تزلیل۔ جمع ہو جائیں گی تو عبادتِ رب اور بندگیِ رب کے تقاضے کی تکمیل ہوگی۔ محبتِ الہی عبادت کے لیے کس قدر لازمی ہے، مولانا روم نے اسے اپنے زمانے میں بڑی خوبی سے ادا کیا تھا کہ:

شادباد اے عشقِ خوش سودائے ما  
اے طبیبِ جملہ علّت ہائے ما  
اور اس دور میں علامہ اقبال مرحوم نے اس کی اہمیت پر بڑی خوبصورتی سے روشنی ڈالی ہے۔ وہ کہتے ہیں کہ:-

عقل و دل و نگاہ کا مرشدِ اوّلین ہے عشق  
عشق نہ ہو تو شرع و دین بتکدہ تصورات  
محبتِ الہی عبادت کی روح ہے۔ اگر یہ روح نہیں ہے اور صرف خالی خولی اطاعت  
ہے، دل کی محبت کی چاشنی اس میں شامل نہیں ہے تو علامہ اقبال کے بقول معاملہ یہ  
ہوگا کہ:-

شوq ترا اگر نہ ہو میری نماز کا امام!  
میرا قیام بھی جاپ، میرا سجد بھی جاپ  
لہذا ہمیں اچھی طرح سمجھ لینا چاہیے کہ محبت در حقیقت عبادت کی روح ہے۔  
نویں بات یہ ہے کہ عبادت میں اطاعتِ غلی و محبتِ حقیقی کے ساتھ جو تیسری چیز

مطلوب ہے وہ اخلاص ہے۔ اس سے قبل سورہ لقمان کے دوسرے رکوع کے درس کے ضمن میں اقسامِ شرک کی بحث میں بھی یہ بات واضح ہو چکی ہے۔ آج پھر اس کا اعادہ کر لیجیے۔ عبادت کی قبولیت کی شرط لازم اخلاص ہے، یعنی اللہ کی بندگی پورے خلوص و اخلاص کے ساتھ ہونی چاہیے۔ اس میں کوئی ریا کاری نہ ہو اور اللہ کی رضا کے سوا کوئی اور چیز مطلوب و مقصود کے درجے میں نہ آ جائے۔ مطلوب صرف اللہ کی رضا اور اخروی فلاح و نجات ہو۔ اگر یہ اخلاص و للہیت موجود نہیں ہے، بلکہ کوئی ریا کاری ہے، یعنی لوگوں پر اپنی عبادت گزاری اور اپنے زہد و تقویٰ کی دھونس جمانی ہے اور اپنی نیکی کا رعب قائم کرنا ہے، یا شہرت مطلوب ہے، یادِ دنیا کی کوئی منفعت پیش نظر ہے تو یہ خلوص سے خالی عبادتِ اللہ تعالیٰ کے بیہاں قبول نہیں ہوگی، بلکہ جیسا کہ اس سے قبل واضح ہو چکا ہے، شرکِ خفی شمار ہوگی۔ جیسے ”اقسامِ شرک“ کی بحث میں نبی اکرم ﷺ کی حدیث پیان ہو چکی ہے کہ ”جس نے دکھاوے کے لیے نماز پڑھی وہ شرک کر چکا، جس نے دکھاوے کے لیے روزہ رکھا وہ شرک کر چکا، جس نے دکھاوے کے لیے صدقہ کیا وہ شرک کر چکا۔“ اس حدیث سے بنوی اندازہ لگایا جا سکتا ہے کہ ہمارے دین میں خلوص و اخلاص کی کس قدر اہمیت ہے اور ریا کی کتنی مذمت ہے کہ اس کے ڈانڈے شرک سے مل جاتے ہیں۔

اب آخری اور دسویں بات پر غور کیجیے کہ پوری زندگی میں پورے خلوص و اخلاص، شدید ترین قلبی محبت اور کامل اطاعت کے ساتھ عبادت کا حق ادا کرنا، واقعہ یہ ہے کہ یہ کوئی آسان کام نہیں ہے، بلکہ بہت مشکل کام ہے۔ اس میں سب سے پہلے تو انسان کا اپنا نفس ہی آڑے آتا ہے۔ مولانا روم نے کیا خوب کہا ہے کہ:-

نفسِ ما ہم کمتر از فرعون نیست  
لیکن اُو را عون ایں را عون نیست

فرعون کے پاس حکومت تھی، لا و لشکر تھا، اس لیے اس نے زبان سے بھی خدائی کا دعویٰ کر دیا تھا۔ میرا نفس بھی اگرچہ فرعون سے کمتر نہیں ہے، البتہ اس کے پاس لا و لشکر نہیں

ہے اس لیے وہ خدائی کا زبانی دعویٰ تو نہیں کرتا لیکن اندر سے وہ کہتا ہی ہے کہ میں نہیں جانتا کہ اللہ کا حکم کیا ہے! بلکہ میری مرضی چلے گی۔ خود غور کیجیے کہ اذان کی آواز کا میں آئی ہے، گویا اللہ کا حکم ہے کہ نماز کے لیے آؤ۔ ادھر نفس کہہ رہا کہ ابھی مزید سوتے رہو، مزید آرام کرو، یا جس دلچسپی میں مصروف ہو اسے جاری رکھو۔ اب فیصلہ گن بات یہ ہو گی کہ ہم نے کس کا حکم مانا! اگر نفس کی خواہش کو کچلتے ہوئے ہم نے اللہ کا حکم مانا اور نماز کے لیے نکل کھڑے ہوئے تو واقعی ہم بندہ رب ہیں۔ اگر نفس کی خواہش پر عمل کیا اور اللہ کے حکم کو پس پشت ڈال دیا تو ہم بندہ نفس ہو گئے۔ یہی بات سورۃ الفرقان میں فرمائی گئی ہے:

﴿إِنَّمَا يُتَّحَدِّثُ عَنِ الْأَنْبَاءِ هُوَ أَعْلَمُ بِهِ وَإِنَّمَا تَكُونُ عَلَيْهِ وَرِيَادًا﴾

”(اے نبی!) کیا آپ نے اُس شخص کی حالت پر غور کیا جس نے اپنی خواہش نفس کو اپنا معبود بنالیا؟ تو کیا آپ ایسے شخص کا ذمہ لے سکتے ہیں؟“  
اسی حقیقت کو علامہ اقبال نے یوں ادا کیا:

چو می گویم مسلمانم بلزم

کہ دامن مشکلاتِ لا اللہ را

یعنی ”میں جب یہ کہتا ہوں کہ میں مسلمان ہوں تو مجھ پر لرزہ طاری ہو جاتا ہے، اس لیے کہ مجھے معلوم ہے کہ لا اللہ الا اللہ کے تقاضوں پر پورا اترنا کتنا مشکل ہے!“

یہ ہے ربط و تعلق کہ جب بندہ کہے: ”ایاکَ نَعْبُدُ“، تو اس پر ایک لرزہ طاری ہو جائے، اسے پورا احساس اور کامل شعور ہو کہ وہ کتنا بڑا قول و قرار کر رہا ہے۔ اس کیفیت میں اسے پناہ گاہ نظر آئے گی ”وَرِيَادًا نَسْتَعِينُ“، کے الفاظ مبارکہ میں کہ اے اللہ! میں یہ وعدہ اور عہد تو کر رہا ہوں اور میں نے ارادہ اور عزم بھی کر لیا ہے کہ پوری زندگی تیری عبادت میں بس کروں گا، لیکن میں محض اپنی قوت اور طاقت کے بل پر اس ذمہ داری سے عہدہ برآ نہیں ہو سکتا اور اس عہد پر پورا نہیں اتر سکتا جب تک کہ تیری مدد شاملِ حال نہ ہو۔ میں اس عہد کے پورا کرنے میں تیری

اعانت اور تائید و توفیق کا محتاج ہوں۔ تیری اعانت اور مدد شامل ہوئی تب ہی میں اس قول و قرار اور عہد و پیمان کو پورا کر سکوں گا۔ یہ تو ہے اصل ربط و تعلق ”ایاک نَعْبُدُ“ کے ساتھ ”ایاکَ نَسْتَعِينُ“ کا۔ اضافی طور پر اس میں اخلاص فی اللہ عاء کا مضمون بھی آ گیا، اس لیے کہ یہاں بھی حصر کا اسلوب ہے۔ گویا ہر نوع کی حاجت روائی اور مشکل کشائی کے لیے اللہ ہی سے مدد کی درخواست کی جائے، اسی سے اعانت طلب کی جائے، اسی کے جانب میں استغاثہ پیش کیا جائے۔ یہ توحید فی اللہ عاء ہے، جس کا ذکر اس سے قبل اقسامِ شرک کی بحث کے ضمن میں ہو چکا ہے۔ اسی آخری بات کے ضمنیے کے طور پر یہ بات بھی نوٹ فرمائیجیے کہ ہر فرض نماز کے بعد جو اذکار نبی اکرم ﷺ کے معمول میں شامل تھے، ان میں حضرت معاذ بن جبل ؓ سے مردی آپ ﷺ کی یہ دعا بھی منقول ہے: ((رَبِّ أَعْنَى عَلَى ذِكْرِكَ وَشُكْرِكَ وَحُسْنِ عِبَادَتِكَ))<sup>(۱)</sup> ”اے پورا دگار! میری مدد فرماتا کہ میں تجھے یاد رکھ سکوں، تیرا شکر ادا کر سکوں اور تیری عبادت کا باحسن و جوہ حق ادا کر سکوں“۔

### جز و ثالث: درخواستِ ہدایت

سورۃ الفاتحہ کا تیرسا حصہ اگرچہ تین آیات پر مشتمل ہے تاہم ان سے جملہ ایک ہی بتاتا ہے۔ آئیے پہلے ان تین آیات مبارکہ اور ان کے ترتیبے پر ایک نظر ڈال لیں:

﴿إِهْدِنَا الصِّرَاطَ الْمُسْتَقِيمَ صِرَاطَ الَّذِينَ أَنْعَمْتَ عَلَيْهِمْ ۖ ۗ غَيْرُ الْمَغْصُوبِ عَلَيْهِمْ وَلَا الضَّالِّينَ﴾ (آمین یا رب العالمین)

”(اے رب ہمارے!) ہمیں ہدایت بخش سیدھی راہ کی، راہ اُن لوگوں کی جن پر تیرا انعام ہوا، جو نہ تو مغضوب ہوئے اور نہ گمراہ۔“ (اے تمام جہانوں کے مالک! ایسا ہی ہو)

پہلی تین آیات پر تدبیر سے ہم پر یہ حقیقت واضح ہو چکی ہے کہ ایمان باللہ یا تو حید

(۱) سنن النسائی، کتاب السهو، باب نوع آخر من الدعاء۔

اور ایمان بالآخرہ یا معاویت کی سلیم الفطرت اور سلیم العقل انسان فطرت و عقل کی رہنمائی میں از خود بھی رسائی حاصل کر سکتا ہے جس کے نتیجے میں اس کے باطن میں ایک بے پناہ جذبہ تسلیم پیدا ہو جاتا ہے۔ چوتھی آیت سے معلوم ہوا کہ اسی جذبہ تسلیم سے جذبہ عبادت اُنہر تا ہے۔ اس سے آگے واقعہ یہ ہے کہ عقل انسانی خود اپنی محدودیت اور نارسائی کا اعتراف کرتی ہے کہ جہاں تک صراطِ مستقیم یعنی زندگی بر کرنے کے معتدل و متوازن طریقے کا تعلق ہے، وہاں انسانی عقل بے بس اور محتاج ہدایت ہے۔ چنانچہ یہ ہے وہ مقام جہاں بندہ سراپا احتیاج بن کر ایک استدعا اور ایک درخواست اپنے مالک کے حضور پیش کرتا ہے کہ اے رب! ہماری رہنمائی فرماء، یعنی ہمیں دکھا اور چلا اُس راستے پر جس میں کوئی کبھی نہ ہو، کوئی میر ہونہ ہو، افراط و تفریط کے دھکے نہ ہوں، جو ہمیں سیدھا تیری رضا تک پہنچانے والا اور آخرت کی کامیابی و کامرانی اور فوز و فلاح سے ہمکنار کرنے والا ہو۔

”ہدایت“ عربی زبان کا ایک نہایت وسیع المفہوم لفظ ہے۔ اس میں یہ مفہوم بھی شامل ہے کہ راستہ دکھادیا جائے، بتادیا جائے، بمحادیا جائے، یہ مفہوم بھی شامل ہے کہ اس راستے پر ذہن اور قلب کو مطمئن کر دیا جائے، اور یہ مفہوم بھی شامل ہے کہ انگلی کپڑ کر اس راستے پر چلا یا جائے اور بالآخر و بالفعل منزلِ مراد تک پہنچا دیا جائے۔ یہ ہدایت کے مختلف مراحل ہیں۔ سورہ محمد (صلی اللہ علیہ وسلم) میں فرمایا گیا: ﴿وَالَّذِينَ اهْتَدُوا زَادُهُمْ هُدًى وَأَنَّهُمْ تَقْوَهُمْ﴾ ”او وہ لوگ جو ہدایت کے راستے پر آئے اللہ نے ان کی ہدایت میں اضافہ کر دیا اور انہیں ان کے حصہ کا تقویٰ عطا فرمادیا“، اسی طرح سورہ مریم میں فرمایا گیا: ﴿وَيَزِيدُ اللَّهُ الَّذِينَ اهْتَدَوْا هُدًى﴾ (آیت ۲۷)

”اور اللہ ان لوگوں کی ہدایت میں اضافہ فرماتا ہے جو ہدایت اور راست روی کا راستہ اختیار کرتے ہیں“۔ یہ ہدایت مسلسل بڑھتی چلی جاتی ہے، اس میں ترقی ہوتی چلی جاتی ہے۔ اللہ تعالیٰ اس کے تمام مدارج و مراحل مؤمنین صادقین کو طے کر دیتا ہے یہاں تک کہ وہ اپنی منزلِ مراد تک جا پہنچتے ہیں اور جنت میں داخلے کے

وقت ان کی زبانوں پر یہ ترانہ محمد جاری ہو جاتا ہے: ﴿الْحَمْدُ لِلَّهِ الَّذِي هَدَنَا لِهَذَا وَمَا كُنَّا لِنَهْتَدِي كُوْ لَا أَنْ هَدَنَا اللَّهُ﴾ (الاعراف: ۲۳) ”تمام شکرو سپاس اور گل تعریف و ثناء اللہ ہی کے لیے ہے جس نے ہمیں راستہ دکھایا اور ہمیں یہاں تک پہنچا دیا، اور ہم خود ہرگز راہ یا ب نہ ہو سکتے اگر اللہ ہی ہماری رہنمائی نہ فرماتا“۔ واضح رہے کہ یہی عقلی بنیاد ہے ایمان بالرسالت کی، کیونکہ ہدایتِ الہی رسولوں ہی کے واسطے سے بنی نوع انسان تک پہنچتی ہے۔ چنانچہ سورۃ الاعراف کی اس آیت کے آخر میں کامیاب و با مراد مومنین کا یہ قول بھی نہ ہوا ہے: ﴿لَقَدْ جَاءَتْ رُسُلٌ رَبَّنَا بِالْحَقِّ﴾ ”ہمارے رب کے رسول واقعی حق لے کر ہی تشریف لائے تھے“۔

یہاں یہ مغالطہ نہیں ہونا چاہیے کہ وہ شخص جو بنیادی حقائق تک خود پہنچ چکا ہے، جس نے اللہ کو پہچان لیا، اس کی توحید کو جان لیا، اس کی صفاتِ کمال کی معرفت حاصل کر لی، اس کی ربویت، رحمانیت و رحیمیت کا ادراک و شعور حاصل کر لیا، اس کے ملکِ یوْمِ الدِّینِ ہونے کا اقرار کر لیا، پھر اس کی بندگی اور پرستش کا عہدو پیمان کر لیا تو اسے تو گویا گل ہدایت حاصل ہو گئی۔ اب اسے کون سی مزید ہدایت مطلوب ہے جس کے لیے وہ دعا کر رہا ہے کہ ”إِهْدِنَا الصِّرَاطَ الْمُسْتَقِيمَ“۔ یہاں انسان کی جس احتیاج کی طرف اشارہ کیا جا رہا ہے وہ یہ ہے کہ انسان اس دُنیوی زندگی کے مختلف معاملات میں جو نہایت پیچیدہ ہیں اور ان مسائل میں جو باہم گئھے ہوئے ہیں، ایک اعتدال کی روشن اور ایک متوازن طرزِ عمل کا محتاج ہے اور اس کی یہ احتیاج ہمیشہ باقی رہے گی، اس لیے کہ تمدن کے ارتقاء کے ساتھ ساتھ ان مسائل و معاملات کی پیچیدگیاں بھی مسلسل بڑھتی چلی جاتی ہیں اور حیاتِ انسانی کی یہ پیچیدگیاں اور ان کے گونا گون تقاضے اور مطالبے اور ان کا آپس میں ٹکراؤ اور تصادم یہ عقدہ ہائے لاخیل ہیں، اور کسی انسان کے لیے یہ ممکن نہیں ہے کہ وہ مجرداً اپنی عقل اور تجربے کی بنیاد پر ان جملہ سماجی و معاشرتی اور سیاسی و معاشی

مسئلہ کا متوازن و معتدل اور عادلانہ و منصفانہ حل تلاش کر سکے، جس پر چل کروہ حیاتِ دُنیوی کی برکتوں اور سعادتوں سے بھی پُر سکون طور پر ہمکنار ہو سکے، اور حیاتِ آخر دُنیوی میں بھی نجات اور فوز و فلاح حاصل کر سکے۔ یہ ہے درحقیقت انسان کی اہم ضرورت جس کے لیے سلسلہ نبوت و رسالت اور ارزالِ وحی و کتب کی ضرورت پیش آئی۔ اور یہ بات اچھی طرح سمجھ لینی چاہیے کہ جہاں تک ایمان کے بنیادی تصورات کا تعلق ہے وہاں تک پہنچنے کے لیے انسان اپنی عقل اور فطرت سے بھی رہنمائی حاصل کر سکتا ہے، جیسا کہ سورہلقمان کے دوسرے روایت کے ذریعے یہ حقیقت ہمارے سامنے آ چکی ہے کہ انسان اپنی فطرتِ صحیحہ اور عقل سلیم کی رہنمائی میں تو حید اور معاد تک رسائی حاصل کر سکتا ہے، لیکن زندگی کی پُر بیچ وادیوں میں سیدھی راہ کی تلاش، یہ انسان کے بس میں نہیں ہے۔ اس کے لیے وہ مجبور ہے کہ گھٹنے ٹیک کر اپنے مالک سے ہدایت کی درخواست کرے، اس لیے کہ واقعہ یہ ہے کہ اس کے سوا کوئی چارہ نہیں اور یہی واحد ممکن راستہ ہے۔

اس بات کو انسانی تمدن کے چند پیچیدہ مسئلے کی مثال سے اچھی طرح سمجھا جاسکتا ہے۔ اس ضمن میں اوپرین اور قدیم ترین مسئلہ یہ ہے کہ مرد اور عورت کے ماہین حقوق و فرائض کا صحیح توازن کیا ہے۔ ہر باشур انسان جانتا ہے کہ اس معاہلے میں تاریخ انسانی میں شدید افراط و تفریط نظر آتی ہے۔ کسی معاشرے میں عورت بالکل بھیڑکبری کی طرح ایک مملوک کا درجہ رکھتی ہے۔ اس کے برکس کہیں ہم دیکھتے ہیں کہ وہی عورت قلوپڑہ بن کر کسی ملک کی تقدیر کا فیصلہ کر رہی ہے اور اس کے لیے تباہی اور بر بادی کا سامان فراہم کر رہی ہے۔ لہذا مرد اور عورت کے درمیان توازن و اعتدال اور عدل و انصاف عقل انسانی کے بس میں نہیں ہے۔ اس لیے کہ انسان لازماً مرد ہو گا یا عورت، اور ان میں سے ہر ایک صرف اپنی ہی مصلحتوں اور مفادات کو مدد نظر رکھنے پر مجبور ہے۔ گویا یہاں انسان اس فاطر فطرت کی رہنمائی کا محتاج ہے جس نے مرد کی تخلیق بھی کی ہے اور عورت کی بھی۔ جو دونوں کے عواظف اور

میلانات کو بعام و کمال جانے والا ہے، جو تہذیب و تمدن میں دونوں کے حقوق و فرائض کا ایسا صحیح تعيین کر سکتا ہے جس کی بدولت انسانی تمدن کی گاڑی دونوں پیہوں پر ہمواری کے ساتھ سیدھی راہ پر آگے بڑھ سکے۔

دوسری مثال فرد اور اجتماعیت کے باہمی تعلق و توازن سے متعلق ہے۔ اگر افراد کی انفرادی آزادی پر حدِ اعتدال سے زیادہ زور ہوتا ہے اور ان کے حقوق کا ضرورت سے زیادہ لحاظ رکھا جاتا ہے تو پڑا ایک جانب جھک جاتا ہے اور مادر پدر آزادی انتشار اور انارکی کا روپ دھار لیتی ہے۔ اس کے برکس کہیں ایسا ہوتا ہے کہ اجتماعیت اس طور پر مسلط ہو جاتی ہے کہ اس کے نیچے فرد سکنے لگتا ہے اور اس کے حقوق بالکل پامال ہو جاتے ہیں۔ اس کی آزادی اور حریت کو اجتماعیت کی بھینٹ چڑھا دیا جاتا ہے۔ ان دونوں ہاؤں کے ماہین توازن قائم رکھنا نہایت کٹھن ہے اور واقعہ یہ ہے کہ عقل انسانی اس کی صلاحیت نہیں رکھتی کہ وہ ایسے صحیح نقطہ عدل کا تعین کر سکے کہ فرد کے حقوق بھی برقرار رہیں، اس کی انفرادی شخصیت کے صحت مند ارتقاء کے امکانات بھی روشن رہیں، لیکن اس کے ساتھ ساتھ فرد معاشرے کے لیے ایک مضر اور نقصان دہ عنصر کی حیثیت اختیار نہ کر سکے، بلکہ ان دونوں کے ماہین ایک منی بر عدل اور کامل توازن والا نظام قائم ہو سکے۔ عمرانیات کی تاریخ سے ادنیٰ واقفیت رکھنے والے بھی اس سے واقف ہیں کہ انسانی عقل اور تحریبات تاحال ایسا نظام قائم کرنے سے یکسر قاصر ہے ہیں اور ان کے تجویز کردہ نظام لازماً افراط و تفریط کا شکار ہے ہیں۔

یہی معاملہ معاشری مسائل کا بھی ہے جنہوں نے خاص طور پر صنعتی انقلاب کے بعد ایک نہایت گھمپیر اور لا خیل عقدے کی صورت اختیار کر لی ہے۔ یعنی یہ کہ سرمایہ اور محنت کے ماہین صحیح توازن کیسے قائم کیا جائے اور اقتصادی معاملات میں عدل و اعتدال کے تقاضے کیسے پورے کیے جائیں۔ اس معاملے میں نقطہ عدل و قحط کی تلاش میں نوع انسانی تکنی سرگردان ہے اور کیسے کیسے تجربے کر رہی ہے وہ

روز روشن کی طرح ہمارے سامنے ہے۔ کہیں وہ انفرادی ملکیت کی نفیٰ گلی کا تجربہ کرتی ہے جس سے انسان کی شخصی آزادی اور اس کی آزاد خصیت کچل کر رہ جاتی ہے۔ کہیں ایسا ہوتا ہے کہ سرمایہ ایک بہت بڑے ڈکٹیٹر کی شکل اختیار کر لیتا ہے اور ایک سرمایہ دارانہ آمربیت معاشرے پر مسلط ہو جاتی ہے، جس میں امیر، امیر تراور غریب، غریب تر ہوتا چلا جاتا ہے اور کسانوں اور مزدوروں کے لیے ایک باعزت اور آسودہ زندگی بسر کرنا محال ہو جاتا ہے۔

یہ ہیں وہ تین پیچیدہ اور امہات المسائل جن کے گوناگوں شعبوں اور پیچ در پیچ شاخوں اور پھر ان کے متقاضوں کو ایک متوازن و معتدل نظام میں سمونے سے انسان قاصر ہے۔ اس لیے کہ ان کے حل کے لیے جب بھی انسان سوچے گا، اپنے قریبی ظروف و احوال میں رہ کر سوچے گا، اور ان کا حل تلاش کرنے میں وہ اپنی ذات، گروہ یا طبقے سے بلند تر ہو کر معتدل اور منصفانہ را تلاش نہ کر پائے گا اور اس کی سوچ میں کہیں نہ کہیں کجھی رہ جائے گی۔ اس کا جھکاؤ کسی نکسی طرف ہو جائے گا۔ نتیجتاً وہ صراطِ مستقیم اور سواء السَّبِيل سے بھک جائے گا۔ قرآن مجید اس متوازن راستے کو مختلف ناموں سے تعبیر کرتا ہے۔ سورۃ الفاتحہ میں اسے صراطِ مستقیم کہا گیا ہے، یعنی سیدھا راستہ۔ کہیں اسے سواء السَّبِيل کہا گیا ہے، کہیں صراط السَّوِيٰ کہا گیا ہے، یعنی برابری کا راستہ، جیسے خط استواء ہے جو ہمارے کرۂ الرحمن کو دو برابر حصوں میں تقسیم کرتا ہے۔ پس سواء السَّبِيل وہ راستہ ہو گا جس میں کامل توازن ہو، افراط و تفریط نہ ہو، کسی ایک جانب جھکاؤ نہ ہو جائے۔ کہیں اسے قُصْدُ السَّبِيل سے تعبیر کیا گیا ہے، یعنی معتدل اور درمیانی راستہ جس میں نہ اچ پیچ ہونے اور نجٹ نجٹ۔ کہیں اسے سَبِيلُ السَّلام کہا گیا ہے، یعنی سلامتی کا راستہ جس میں امن و سکون ہو، ظلم و وعدوان نہ ہو، تعدی و استھصال نہ ہو۔ یہ ہے درحقیقت انسان کی وہ احتیاج جس کے لیے وہ گھٹنے ٹیک کر اپنے پور دگار کے سامنے استدعا کرنے پر مجبور ہے کہ اے میرے رب! میں نے تجھے

پہچان لیا، تیری تو حید کو جان لیا، ادنیٰ درجے ہی میں سہی لیکن مجھے تیری صفات کمال کی معرفت بھی حاصل ہو گئی۔ میں نے یہ بھی جان لیا کہ مجھے مرنے کے بعد تیرے حضور میں حاضر ہونا ہے۔ میں یہ بھی جان چکا ہوں کہ اس دن کامل اختیار صرف تیرے ہاتھ میں ہو گا۔ میں نے یہ ارادہ اور عزم بھی کر لیا ہے کہ میں تیری ہی بندگی اور پرستش کروں گا اور اس کے لیے میں تیری ہی اعانت و امداد کا احتیاج ہوں، لہذا اب میں تجھ سے یہ درخواست کرتا ہوں کہ زندگی بس رکنے کا صراطِ مستقیم، صراطُ السَّوِيٰ، سواء السَّبِيل السلام مجھ پر واضح فرمادے۔ مجھے اس کی ہدایت عطا فرمایا، اس کے لیے میرے دل کو اطمینان و اشراح بخش۔ مجھے اس پر چلنے کی توفیق دے اور اس پر چلاتے ہوئے مجھے میری کامیابی و کامرانی اور فوز و فلاح کی آخری منزل تک پہنچا دے۔ واضح رہے کہ یہی ایمان بالرسالت کی عقلی بنیاد ہے، کیونکہ اس ہدایت ربانی کو انسانوں تک پہنچانے کے منصب جلیل پرسوں کی مقدس جماعت فائز ہوتی رہی ہے اور اس سلسلۃ اللہ ہب کی آخری کڑی ہیں خاتم النبیین، سید المرسلین، ہادی آخر الزمان حضرت محمد رسول اللہ ﷺ۔ یہ ایک قاعدہ کلیہ ہے کہ جس چیز کی اہمیت و وقت زیادہ ہوتی ہے اسے مزید واضح کیا جاتا ہے، چنانچہ انسان کے دل میں جس چیز کی محبت ہوتی ہے وہ اس کا ذکر کثرت سے کرتا ہے۔ لہذا اس صراطِ مستقیم کی اہمیت پر زور دینے کے لیے اس کی مزید وضاحت خود اسی کی زبان سے کرائی جا رہی ہے کہ:

﴿إِهْدِنَا الصِّرَاطَ الْمُسْتَقِيمَ ۝ صِرَاطَ الَّذِينَ أَنْعَمْتَ عَلَيْهِمْ﴾<sup>۵</sup>

”(۱۔ رب) ہمیں سیدھے راستے کی ہدایت عطا فرمایا، ان لوگوں کے راستے کی جن پر تو نے انعام فرمایا۔“

یہ لوگ کون ہیں؟ اس سورۃ مبارکہ میں غایتی اجمال و اختصار ہے۔ اس لیے یہاں ساری تفاصیل ممکن نہیں تھیں۔ لیکن قرآن مجید کی تفسیر کا یہ اصول پیش نظر رکھئے کہ **الْقُرْآنُ يُفَسِّرُ بَعْضُهُ بَعْضًا** ”قرآن کا ایک حصہ دوسرے حصے کی تفسیر

کرتا ہے۔ اس کے مطابق اگر تلاش کیا جائے کہ ”انعمت علیہم“ کی تفسیر قرآن مجید میں کہاں وارد ہوئی ہے تو سورۃ النساء کی یہ آیت سامنے آئے گی:

﴿وَمَنْ يُّطِيعُ اللَّهَ وَالرَّسُولَ فَأُولَئِكَ مَعَ الَّذِينَ أَنْعَمَ اللَّهُ عَلَيْهِمْ مِّنَ النَّبِيِّنَ وَالصَّدِيقِينَ وَالشَّهَدَاءِ وَالصَّلِحِينَ وَحَسْنَ أُولَئِكَ رَفِيقًا﴾

”اور جو لوگ اللہ اور اس کے رسول کی اطاعت پر کار بند ہو جائیں گے تو ان کو معیت اور رفاقت نصیب ہوگی ان کی جن پر اللہ کا انعام ہوا، یعنی انہی کے کرام صدیقین، شہداء اور صالحین۔ اور بہت ہی اپنے ہیں یہ رفیق (جو کسی کو میسر آ جائیں)۔“

یہ چار گروہ ہیں مُنْعِمٌ عَلَيْهِمْ کے۔ یہ ہیں وہ لوگ جن پر اللہ کا انعام فضل ہوا، یہ ہیں وہ لوگ جن کو اللہ نے اپنی نعمتوں سے نوازا۔ ان میں انہیاء کرام میں سب سے بلند اور سب سے اوپنے مرتبے پر فائز ہیں۔ ان کے بعد درجہ ہے حضرات صدیقین کا۔ ان کے بعد تیسرے نمبر پر آتے ہیں شہداء کرام، پھر چوتھے نمبر پر عام مومنین صالحین ہیں۔ اس موقع پر نوک قلم پر دعا آرہی ہے کہ اے رب ہمارے! ہمیں ان منعم علیہم کے راستے کی ہدایت بخش، ہمیں ان کے راستے پر چلنے کی توفیق عطا فرمادے اور ہمیں ان کی رفاقت نصیب فرماء! (آ مین)

صراطِ مستقیم کی اس ثابت انداز میں وضاحت کے بعد ایک سلی اور منفی انداز میں بھی وضاحت کی گئی:

﴿غَيْرُ الْمَغْضُوبِ عَلَيْهِمْ وَلَا الضَّالِّينَ﴾

”جونہ مغضوب علیہم میں شامل ہیں اور نہ ہی گم کردہ راہ ہیں۔“

درحقیقت یہ دو کیفیات یاد و درجات ہیں جنہیں ان الفاظ میں بیان کیا گیا ہے۔ ایک درجہ مغضوب علیہم کا ہے جو بہت ہی ناپسندیدہ ہے اور گویا ﴿ضَلَّ ضَلَّا بَعِيدًا﴾ کا مصدقہ ہے۔ جب کوئی فرد یا کوئی قوم یا امت ہدایت کی راہ کو اپنے نفس کی شرارتیں کے باعث راہ حق سے بھٹک گئے ہیں یا اپنی تلاشِ حق میں سرگردان ہیں۔ مفسرین کے نزدیک مغضوب علیہم کی سب سے بڑی مثال یہود ہیں، جنہوں نے جو ٹھوکریں

مُنْه موزے تو ان کو قرآن ”مغضوب علیہم“، قرار دیتا ہے، یعنی جن پر اللہ کا غضب نازل ہوا۔ گویا جو لوگ حق کو حق اور باطل کو باطل جان کر بھی اپنے تھبات کی وجہ سے، یا اپنی خواہشاتِ نفس کی وجہ سے یا اپنے تکبیر اور حسد کی بنیاد پر حق کو چھوڑ کر باطل کو اختیار کرتے ہیں تو وہ مغضوب علیہم ہیں۔

ایک دوسرا گروہ ان کا ہے جو مغالطوں میں بنتا ہو کر گمراہ ہو جاتے ہیں۔ اس معاملے میں کبھی ایسا بھی ہوتا ہے، جیسے ہم ”نیکی کی حقیقت“ کی بحث میں دیکھ چکے ہیں، کہ انسان غلط راستہ پر چل پڑتا ہے۔ اس کا کوئی اچھا جذبہ غیر معتدل ہو کر کسی غلط صورت میں ڈھل جاتا ہے۔ اس گروہ کے متعلق قرآن کہتا ہے: ”ضَالِّينَ“ یعنی وہ لوگ جو بھٹک گئے، جو گم کردہ راہ ہیں، وہ قافلہ جو اپنا صحیح راستہ بھول کر کسی دوسری جانب نکل گیا۔ لفظ ”ضَالَّ“ کا ایک دوسری صورت پر بھی اطلاق ہوتا ہے کہ جو شخص ابھی تلاشِ حقیقت میں سرگردان ہو، اس کے اندر طلب ہدایت موجود ہو، لیکن ابھی وہ غور و فکر کے مراحل طے کر رہا ہو۔ ایسے شخص کے لیے بھی یہ لفظ استعمال ہو جاتا ہے۔ چنانچہ بنی اکرم ﷺ کے بارے میں بھی سورۃ الحجۃ میں یہی لفظ استعمال کیا گیا: ﴿وَوَجَدَكَ ضَالًا لَّفَهَدِي﴾ (اے بنی! آپ کو پایا آپ کے رب نے تلاشِ حقیقت میں سرگردان تو آپ پر ہدایت کا راستہ کھول دیا)۔ آپ میں تلاشِ حقیقت کا جذبہ اس شدت کے ساتھ ابھرا کہ آپ نے غارِ حرا کی خلوت گز نی غور و فکر اور سوچ بچار میں گھنی انہاک کے لیے اختیار فرمائی، لہذا پروردگار کی جانب سے پردے اٹھا دیے گئے اور نزولِ حق کا آغاز ہو گیا۔

الغرض ”ضَالِّينَ“ کا لفظ ”مغضوب علیہم“ کی بسبت بہت ہلکا ہے۔ مغضوب علیہم وہ لوگ ہیں جنہوں نے شرارتِ نفس کے طفیل محض اپنی خواہشات و شہوات کے اتباع میں حق کو جان بوجھ کر ترک کر دیا اور ضالیں وہ ہیں جو یا تو کسی مغالطے کے باعث راہ حق سے بھٹک گئے ہیں یا اپنی تلاشِ حق میں سرگردان ہیں۔ مفسرین کے نزدیک مغضوب علیہم کی سب سے بڑی مثال یہود ہیں، جنہوں نے جو ٹھوکریں

طور پر انہوں نے رہبانتی کی بدعت اختیار کی جس کے متعلق سورۃ الحدید میں ارشاد ہوا: ﴿وَرَهْبَانِيَّةٍ إِبْتَدَعُوهَا مَا كَتَبْنَا لَهُمْ﴾ (آیت ۲۷) ”اور رہبانتی کی بدعت خود انہوں نے اختیار کی، ہم نے اسے ان پر لازم نہیں کیا تھا“۔ یہ درحقیقت ایک خلاف فطرت نظام تھا جو انہوں نے خود اپنی مرضی سے اپنی نیکی کے جذبے میں حِدَّۃِ اعتدال سے تجاوز کرتے ہوئے، اپنے اوپر غیر فطری پابندیاں عائد کرتے ہوئے اختیار کر لیا تھا۔ ان میں کچھ لوگ تو ضرور ایسے باہم ت نکلے جو ان پابندیوں کو نباہ گئے، لیکن ان کی اکثریت ان پابندیوں کو نباہ نہ سکی۔ نیتچنانچہ جو کچھ ہو سکتا تھا وہ ہوا اور راہب خانوں کے تھے خانوں میں ناجائز اولاد کے قبرستان آباد ہو گئے۔ یہ سارا معاملہ اس لیے ہوا کہ انہوں نے فطرت کے خلاف کام کیا۔ چنانچہ مفسرین کی اکثریت کے نزد یک سورۃ الفاتحہ میں ”مغضوب علیہم“ سے مراد یہود اور ”ضالین“ سے مراد نصاری ہیں۔ ویسے اس مفہوم کو عام رکھا جائے تب بھی کوئی حرج نہیں ہے، اگرچہ ان کی یہ دونماں مثالیں صد فیصد درست ہیں۔

بہر حال یہ ہے سورۃ الفاتحہ کا وہ تیسرا حصہ جس کا تذکرہ اس حدیث قدسی میں باس الفاظ ہو چکا ہے: هَذَا لِعَبْدِيُّ وَلِعَبْدِيُّ مَا سَأَلَ ”یہ میرے بندے کے لیے ہے اور میں نے دیا اپنے بندے کو جو اس نے طلب کیا“۔ واقعہ یہ ہے کہ یہ حدیث قدسی اس سورۃ مبارکہ کے تجزیے میں بھی بہت مفید ہے اور اس کی عظمت کو بھی بتاں اور مکمال اور نجسون و خوبی ظاہر کر رہی ہے۔ یہ فطرت انسانی کی وہ ترجمانی ہے کہ اگر واقعتاً یہ الفاظ کسی شخص کی زبان سے گہرے شعور و احساس اور قلب و ذہن کی گہرائیوں سے نکل رہے ہوں تو ان کی تائش روہی ہے جو اس حدیث قدسی میں وارد ہوئی ہے کہ ادھر بندہ ایک ایک جملہ کہتا ہے اُدھر اللہ تعالیٰ کی طرف سے اس کا جواب ملتا چلا جاتا ہے۔ بقول علامہ اقبال:

افلاک سے آتا ہے نالوں کا جواب آخر  
کرتے ہیں خطاب آخر، اٹھتے ہیں جواب آخر

کھائیں وہ کسی اندر ہیرے کے باعث نہیں کھائیں، بلکہ اس وقت کھائیں جب سورج نصف انہار پر چمک رہا تھا۔ ان کے پاس اللہ کا کلام موجود تھا، اللہ کی ہدایت موجود تھی، اللہ کی شریعت موجود تھی، لیکن اپنی شرارت نفس کے باعث انہوں نے اس میں تحریفات کیں۔ اس کے بجائے کہ اپنے آپ کو اللہ کی منشاء کے مطابق ڈھال لیتے، انہوں نے اللہ کے کلام اور اس کے قانون کو اپنی خواہشات کے رُخ پر ڈھال لیا۔ یعنی وہی روایت ہے جو علامہ اقبال کے بقول ہمارے علمائے سُوءِ نے اختیار کیا کہ:

خود بدلتے نہیں، قرآن کو بدل دیتے ہیں  
ہوئے کس درجہ فقیہاں حرم بے توفیق!  
اگرچہ نبی اکرم ﷺ کے خاتم النبیین، امت مسلمہ کے آخر الامم اور قرآن کے ع ”نوعِ انساں را پیام آخريں!“ کے مصدق آخري کتاب ہونے کی برکت سے قرآن کا متن محفوظ و مصون رہا اور تحریف جو بھی ہوئی صرف ترجمہ اور تفسیر میں ہوئی، جبکہ سابقہ امتیں بالخصوص یہود اس معاملے میں بہت دور نکل گئے تھے اور ان کے علماء نے تو اللہ کی کتاب میں لفظی تحریف تک بھی کر دی تھی۔ لہذا یہ ”مَغْضُوبٌ عَلَيْهِمْ“ کے زمرے میں شامل ہیں۔ یہی وجہ ہے کہ ان کے متعلق قرآن کہتا ہے: ﴿ضُرِبَتْ عَلَيْهِمُ الدِّلْلَةُ وَالْمُسْكَنَةُ وَبَاءُ وْ بَغَضَبٌ مِّنَ اللَّهِ﴾ (آل عمرہ: ۲۱) ”ان پر ذلت اور مسکنت تھوپ دی گئی اور وہ اللہ کا غضب لے کر لوئے“۔ اس لیے کہ انہوں نے اللہ تعالیٰ کی ہدایت کے حامل ہونے کے باوجود اپنی شرارت نفس کے باعث اس ہدایت سے روگردانی کی اور اپنی خواہشاتِ نفس کا اتباع کیا اور نبی اکرم ﷺ کی دعوت کی مخالفت میں پیش پیش رہے۔

سابقہ اُمم میں سے ”ضالین“، کی نمایاں مثال نصاری یعنی حضرت عیسیٰ علیہ السلام کے تبعین ہیں۔ اس لیے کہ محبت اور عقیدت کے غلو میں انہوں نے حضرت مسیح علیہم السلام کا مقام اتنا بڑھایا کہ معاذ اللہ انہیں اللہ کا بیٹا قرار دے دیا۔ ساتھ ہی عملی

سورہ الفاتحہ کے مطالعہ سے یہ بات واضح ہو جاتی ہے کہ یہ سورہ مبارکہ قرآن حکیم کا ایک نہایت خوبصورت اور انہائی موزوں مقدمہ اور دیباچہ ہے۔ فطرت انسانی کی وہ پیاس اور صراطِ مستقیم کی وہ احتیاج جس کی ترجمانی سورہ الفاتحہ میں کی گئی ہے، اسی کی جانب رہنمائی کے لیے قرآن مجید نازل ہوا ہے۔ یہی وجہ ہے کہ اس سورہ مبارکہ کے فوراً بعد وارد ہوتے ہیں یہ الفاظ مبارکہ: ﴿الَّمِ ۝ ذُلِكَ الْكِتَبُ لَا رَيْبَ فِيهِ هُدًى لِّلْمُتَّقِينَ﴾ یعنی یہ ہے وہ کتاب جو ہر شک و شبہ سے بالاتر ہے۔ یہ کسی فلسفی کے منگھڑت خیالات و نظریات اور ذہن انسانی کی تنگ و تاز پر مبنی نہیں ہے۔ یہ ”الحق“، یعنی سراسر حق پرمی ہے۔ یہ کتاب ان لوگوں کی ہدایت و رہنمائی کے لیے نازل ہوئی ہے جن میں سیدھے راستے کی طلب اور پیاس موجود ہے۔ گویا یہ ہے اس سورہ مبارکہ کا پورے قرآن مجید کے ساتھ تعلق۔ مزید برآں مباحثہ ایمان کے ذیل میں اس سورہ مبارکہ کے مطالعہ سے یہ بات متعین ہو جاتی ہے کہ انسان اپنی عقل اور فطرت کی رہنمائی میں کہاں تک رسائی حاصل کر سکتا ہے۔ یہی ہے وہ بات جسے علامہ اقبال نے یوں بیان فرمایا:

عقل گو آستان سے دُور نہیں

اس کی قسم میں پر حضور نہیں

عقل یقیناً آستان سے دُور نہیں ہے، اس کی رہنمائی میں انسان بہت کچھ حاصل کر سکتا ہے، لیکن جہاں وہ محتاج ہے وہ درحقیقت وہ ہدایت و رہنمائی ہے جو اسے اپنی زندگی کے گوناگوں اور مختلف پہلوؤں میں ہر لحظہ اور ہر قدم پر عمل کے لیے درکار ہے۔ اس کے لیے وہ ہدایت آسمانی کا بالکلیہ محتاج ہے۔ اسی لیے اس کی فطرت پاکارتی ہے اور استدعا کرتی ہے: إِهْدِنَا الصِّرَاطَ الْمُسْتَقِيمَ۔ اس فطرت کی پکار کا جواب ہے پورا قرآن مجید۔ اللہ تعالیٰ ہمیں بھی صراطِ مستقیم کی ہدایت بخشے اور اس پر استقامت عطا فرمائے۔ آمین!

وَآخِرُ دَعْوَانَا أَنَّ الْحَمْدُ لِلَّهِ رَبِّ الْعَالَمِينَ

نظامِ خلافت کا قیام

تنظيمِ اسلامی کا پیغام



## تنظیمِ اسلامی

مروجہ مفہوم کے اعتبار سے  
نہ کوئی سیاسی جماعت نہ مذہبی فرقہ  
بلکہ ایک اصولی

## اسلامی انقلابی جماعت

ہے جو اولاً پاکستان اور بالآخر ساری دنیا میں

### دینِ حق

یعنی اسلام کو غالب یا بالفاظ دیگر

### نظامِ خلافت

کو قائم کرنے کیلئے کوشش ہے!

امیر: حافظ عاکف سعید

مرکزی انجمن خدام القرآن لاہور

کے قیام کا مقصد  
منع ایمان ..... اور ..... سرچشمہ یقین

### قرآنِ حکیم

کے علم و حکمت کی  
وسعی پیانے ..... اور ..... اعلیٰ علمی سطح

پر تشویہ و اشاعت ہے

تاکہ مسلمہ کے فہیم عناصر میں تجدید ایمان کی ایک عونی تحریک پاہو جائے  
اور اس طرح

اسلام کی نشأۃ ثانیہ اور غلبہ دینِ حق کے دور ثانی

کی راہ ہموار ہو سکے

وَمَا النَّصْرُ إِلَّا مِنْ عِنْدِ اللَّهِ